

పారిజాతాపహరణము



ముక్కు తిమ్మన

పారిజాతాపహరణము

ముక్కు తిమ్మన



ఇష్టదేవతా స్తుతి



మదికిం బ్రియం బెనఁగఁ జేర్చిన యుయ్యెల లీల వైజయం
తీ మిళితాచ్చ కౌస్తుభము నిద్దపుఁ గాంతిఁ దనర్చి యాత్మ వ
క్షోమణి వేదిఁ బొల్పెనఁగఁ జూడ్కుల పండువు సేయు వేంకట
స్వామి కృతార్థుఁ జేయు నరస క్షీతినాథుని కృష్ణరాయనిన్. ||1||

మ. పొలఁతుల్ కౌగిటఁ గ్రుచ్చి యెత్తి తలఁబ్రా లోపియించు నవ్వేళ నౌ
దల గంగం దన నీడఁ దాన కని మౌగ్ధ్యం బొప్పు వేటొక్క తొ
య్యలి యంచున్నది నెంచు పార్వతి యసూయావాప్తికిన్నవ్యక్తి
న్నెలపూఁ దాలుపు కృష్ణరాయనికి సంధించు న్మహేశ్వర్యముల్. ||2||

మ. తన దంతాగ్రముచేతఁ దీక్షమతి, సుద్య త్కుంభయుగ్మంబుచే
త నితాంతోన్నతి, దాన విస్ఫురణ నుత్సాహంబు, శుండా ముఖం
బున దీర్ఘాయువు నిచ్చుఁ గావుత గుణాంభోరాశికిం గృష్ణరా
యనికి న్నారణ రాజ వక్త్రుఁడు కృపాయత్తైక చిత్తాబ్జుఁడై. ||3||

చ. నరసపు టల్కుఁ దీర్చుతఱి శార్దూ నుదర్శన నంద కాబ్జ సం
భరణ గుణాప్తి నెన్నడుముపైఁ గటిపై జడపై గళంబుపై
హరి నలుగేలుఁ బైకొన సుఖాంబుధి నిచ్చలు నోలలాడు నిం
దిర కృపఁ జూచుఁ గాత నరదేవ శిఖామణిఁ గృష్ణరాయనిన్. ||4||

చ. తన మృదు గీతికా పరిణత ధ్వని వైఖరిఁ బల్కు మంచు నిం
చిన రహిఁ జేతివీణియకుఁ జెక్కులు గీటుచు నేర్పుచున్నదో
యన నఖరాంకురంబుల నయమ్మునఁ దంత్రులు మీటి గాన మిం
పొనరఁగఁ జేయు వాణి ప్రతిభోన్నతుఁ జేయుతఁ గృష్ణరాయనిన్. ||5||

చ. వలిమల యల్లువాఁడు తలవాఁక ధరించిన పూవుగుత్తి, వే
ల్పులగమి జీవగఱ్ఱ, యుడివోవని చల్వల టంకి, వెన్నెల
లొలచిన పాదు, పాల్కడలి ముద్దులపట్టి నృసింహ కృష్ణరా
యలఁ గరుణారసంబు నినుపారెడి చూపులఁ జూచుఁ గావుతన్ ||6||

కృతిపతి వంశ (కృష్ణ) ప్రశస్తి

ఉ. ఆ యమృతాంశునం దుదయమయ్యె బుధుం, డతఁ డార్చరక్షణో

పాయుఁ బురూరపుంగనియె, నాతని కాయుపు పుత్తుఁ డయ్యె, న
య్యాయతక్కిరికి న్నహుషుఁ డాత్మజుఁడై యిలయేలెఁ, దత్తుతుం
డై యలరి న్యయ్యాతి, యతఁడాహవదోహలుగాంచెఁ దుర్వసున్. ||7||

క. ఉర్విశమాళి యగు నా
తుర్వసు వంశంబునందు దుష్టారి భుజా
దుర్వార గర్వ రేఖా
నిర్వాపకుఁ డీశ్వరాఖ్య సృపతి జనించెన్. ||8||

ఉ. తామసవృత్తి లేదు, సతతంబు నుగ్గుఁడు గాఁడు, పారుషం
బేమియు వెల్లి గాదు, తన కెందును బైమఱి రాజు లేఁడు, సం
గ్రామములోన నొక్క నరుగానికి వాసి దొఱంగఁ, డీశ్వర
క్షా మహిళా మనోహరుని సాటియె యీశ్వరుఁ డెన్ని భంగులన్. ||9||

ఉ. రాజులనెత్తుటం బరశురాముఁడు వ్రంతలు సేసె రెండుమూఁ
డి జగతిన్, గణింప నది యెంతటి విస్మయ! మట్లినీ సుహృ
త్తేజుఁడు కందుకూరి కడఁ దిమ్మయె యీశ్వరుచే జనించె ఘె
రాజ బెడందకోట యవనాశ్విక రక్త నదీ సహస్రముల్. ||10||

క. శాశ్వత విజయుఁడు తిమ్మయ
యీశ్వర సృపతికిని గౌరి కెన యగు తత్త్వా
ణేశ్వరి లక్ష్మింబి కకు
న్విశ్వాతిగ యశుఁడు సరసవిభుఁ డుదయించె. ||11||

సీ. ఎవ్వని విజయంబు లెఱిగించు శాసన - స్తంభంబుఁ లాశాంత శైల వితతు
లెవ్వని యరిఁగాపు లేపారు కాళింగ - యవనాది వివిధ దేశాధినాథు
లెవ్వని నిత్య దానైక విలాసంబు - లారూఢతర తులాపూరుషంబు
లెవ్వని చిరకిర్తు లింద్రలోకాంగనా - భోగినీ గీతికాభోగ పదము
తే. వాఁడు వొగడెందు సర్వసర్వంసహాధి
దేవతా ముఖదర్పణ ద్విజయనగర
భద్ర సింహాసనస్థుఁ డున్నిద్ర తేజుఁ
డిశ్వరాధిపు నరస భూమీశ్వరుండు. ||12||

సీ. కుంతలేశ్వరుఁడు సిక్కు వడంగ విద్యాపు - రంబు గై కొని నిజప్రాణి నెఱపెఁ
బారసీకునకు దుర్భర మానవత్వంబుఁ - దొలగించె మానవదుర్గ సీమఁ
జోళ వల్లభునకు సురవధూ మధురాధ - రము లిచ్చి మధురాపురంబుఁ గొనియె
శ్రీరంగ పట్టణసీమ ఖడ్గనటి వి - నోదంబు యావనేంద్రునకుఁ జూపె
తే. నతఁడు నుతికెక్కె రామసేత్సంతరాళ
కలిత షోడశదాన విఖ్యాత యశుఁడు,
మండలీకర మేఘ మార్దాంఢ బిరుదుఁ
డిశ్వరాధిపు నరస పృథ్వీశ్వరుండు. ||13||

క. ఆ నరస మహిమహిళా
జానికిఁ గులసతులు పుణ్యచరితలు తిప్పాం
బా నాగాంబిక లిరువురు

దానవ దమనునకు రమయు ధరయును బోలెన్. ||14||

క. వారలలోఁ దిప్పాంబ కు
మారుఁడు పరిపంథి కంథి మంథాచలమై
వీరనరసింహరాయుఁడు
వారాశి పరీశ భూమి వలయం బేలెన్. ||15||

కృతిపతి కృష్ణదేవరాయల శౌర్య ప్రతాపములు

శా. వీర శ్రీనరసింహశౌరి పిదప స్విశ్వంభరా మండలీ
ధౌరంధర్యమునన్ జనంబు ముదమంద న్నాగమాంబా సుతుం
డారూఢోన్నతిఁ గృష్ణరాయఁడు విభుండై రత్న సింహాసనం
బారోహించె, విరోధులు న్లహన శైలారోహముం జేయఁగన్. ||16||

సీ. యాదవత్సమున సింహాసనస్థుఁడు గామి - సింహాసనస్థుఁ డై చెన్ను మెఱుయ
గొల్ల యిల్లాండ్రతోఁ గోడిగించుటఁ జేసి - పరకామిని నహోదరతఁ జూప
మఱి జరాసుతునకై మధుర డించుటఁ జేసి - పరవర్గ దుర్గము ల్బలిమిఁ గొనఁగఁ
బారిజాతము నానపడి పట్టి తెచ్చుట - నౌదార్ద్రమున దాని నడుగు వఱువఁ
తే. గోరి, తొలుమేనఁ దనకైన కొడువ లెల్ల
మాన్చుకొన వచ్చి భువనైక మాన్యలీల
నవతరించిన కృష్ణుఁడౌ ననఁగ మించె
నరసవిభు కృష్ణరాయ భూనాయకుండు. ||17||

శా. శ్రీరంగేశ్వర నాభి పంకజ రజశ్శృంగంటెఁ, జోళేంద్ర త
స్త్వి రాజ త్కుచపాళి కుంకుమముకంటె, నృహృభూభృత్తటీ
నీరంధ్రీకృత గైరిక ద్రవముకంటె, న్యన్నె గావించెఁ గా
వేరీ తోయముఁ గృష్ణరాయఁ డహితోర్వి నాథరక్త ప్రభన్. ||18||

సీ. చక్రవర్తి మహా ప్రశస్తి నాఁడును నేఁడు - చెలఁగి ధర్మ క్రమ స్థితి ఘటించె
భూభృద్ధుర్ధరణ విస్ఫూర్తి నాఁడును నేఁడు - గో రక్షణ ఖ్యాతిఁ గుదురు పఱిచె
సాధు బృందావన సరణి నాఁడును నేఁడు - వంశానురాగంబు వదలఁ డయ్యె
సత్యభామా భోగనక్తి నాఁడును నేఁడు - నాకల్ప మవని నింపార నిలిపె
తే. నాఁడు నేఁడును యాదవాన్వయమునందు
జనన మందెను వసుదేవ మనుజవిభుని
కృష్ణుఁ డను పేర నరసేంద్రు కృష్ణదేవ
రాయఁ డనుపేర నాదినారాయణుఁడు. ||19||

చ. అలఘణి భోగ రత్నములు నాదిగిభోత్కట గండ గంధముల్
తలఁపునఁ బాఱి నవ్వు వసుధాసతి, దా భుజకిర్తి మౌక్తిక
చ్చలమునఁ గృష్ణరాయ నృపచంద్రుని బాహువునందు భూషణో
జ్జ్వలమణుల స్మృగీమదము వాసనయుంగని, ధూర్త లంగనల్. ||20||

చ. మునుకొని కొండవీట నతిమూఢత రుద్రుఁడు కృష్ణసందనున్
మనసిజునిన్ జయించె; నది మానుషమే! నరసేంద్రుకృష్ణరా
య నృపతి కొండవీట శరణాగతుఁడైన ప్రతాపరుద్ర నం

దనుఁడుగు వీరభద్రుఁ గదనంబునఁ గాచె జగత్ప్రసిద్ధిగన్. ||21||

చ. నెలకొని కృష్ణరాయ ధరణిపతి యుత్కల భూమిపాలుతో
గలన నెదిర్చి హస్తీకరకాండ తతు ల్గునకంపుఁ బాములై
మలసినచోటఁ గూడిన సమగ్ర యశోవననంబు గప్పి తా
వలవఁగ జేసె భూసతిని, వశ్యవిధిజ్ఞుఁడు గాన నేర్పునన్. ||22||

సీ. ఉదయాద్రి వేగ యత్యుద్ధతి సాధించె, - వినుకొండ మాటమాత్రాన హరించె,
గూటము ల్నెదరంగఁ గొండవీ డగలించె, - బెల్లముకొండ యచ్చెల్లఁ జెఱిచె,
దేవరకొండ యుద్వృష్టి భంగము నేసె, - జల్లి పల్లె సమగ్రశక్తి డులిచె,
గినుక మీఱ ననంతగిరి క్రిందుపడఁ జేసె, - గంబంబుమెట్ట గ్రక్కనఁ గదల్చి
తే. బలనికాయము కాలిమట్టులనె యడఁచుఁ
గటకమును నింక ననుచు నుత్కలమహిళుఁ
డనుదినమ్మును వెఱచు నెవ్వనికి నతఁడు
రాజమాత్రుండె! శ్రీకృష్ణరాయవిభుఁడు. ||23||

సీ. బాహు సౌధ క్రిడ బరఁగు పంతవలంతి - తొయ్యలి నిడుద కస్తూరి బొట్టు,
వైరిసైన్యాబ్ధిలో వచ్చు గెల్పుల నావఁ - గడఁ జేర్చు ప్రాకుడుఁ గడపుఁ జేయి,
యరి కుంభి కుంభ ముక్తాక్షరాంకిత మగు - జయ రమా కన్యక చదువు పలక,
శత్రురాజులకు నచ్చరల నాకర్పించు - సమరేంద్రజాల పింఛంపుఁ గుంచె
తే. మేను సగము యశో మహేశానునకును,
శౌర్యరవిఁ గోరి వచ్చిన చాయలేమ,
నరసవిభు కృష్ణరాయ భూనాథచంద్రు
చేత ననిలోన మించు కౌక్షియకంబు. ||24||

షష్ఠ్యంతములు

క. వీవంవిధ గుణ ఖనికిని
ద్యోవనితా ప్రార్థనమాన ధూర్తారి ధరి
త్రీవర సంగతి సుభగం
భావుక రణ ముదిత కలహ పారణ మునికిన్. ||25||

క. రాధా తన యాధారిత
గాఢాధఃకరణ నిపుణ కర సదయునకున్
మేధావదసాధారణ
బోధాకర హృదయునకు విబుధ సదయునకున్. ||26||

క. నాగాంబికా కుమారున
కాగామి గతాధునిక నృపాలభ్యయశ
శ్రీగుంభ హసిత హిమగు ది
శాగజ తను కటజ నైల్య సంభారునకున్. ||27||

క. సామర్థ దళిత పరభట
సామజ హయ కూల ముద్రుజ క్షతజ ధునీ
కాముకితాఖిల జలధికి

నాముష్యాయణ సుధీ గృహంగణ నిధికిన్. ||28||

క. కోదండ ద్రోణునకును
వేదార్థ స్థాపన ప్రవీణునకు సమి
న్నేదిష్ట విమత తరసా
స్వాదన వశ తుంద పరిమృజ కృపాణునకున్. ||29||

క. అనుహృదనుపవన విసర
గ్రసనరస వ్యసన వశ వికసదసి రసనా
ప్రసరణ శయథణ విలసన
విస్మమర మరువకిత సమర వీధీస్థలికిన్. ||30||

క. వైంధ్య ద్విప గంధ నిబ
ద్ధాంధ్యాళి ప్రతిపదోదితాలయ విభవా
వంధ్య ప్రబంధకృతి సం
బంధ్యనుభావునకు బుధిత మనుభావునకున్. ||31||

క. వనితా జనతా స్మరునకు
ఘన తాప నితారకాభిక ద్యుచరగవీ
ఘన తాయన కారక స
త్పనితాత్మ నితాంత దాన పరతంత్రునకున్. ||32||

క. పరిపంథి దోర్బల సమి
త్పరివర్ధిష్టు ప్రతాప దహనారణికిన్
సరసకళాధోరణికిన్
నరసాధిప కృష్ణరాయ నాయకమణికిన్. ||33||



ప్రథమాశ్వాసము



వ. అభ్యుదయ పరంపరాభివృద్ధిగా నాయొనర్చుం బూనిన పారిజాతాపహరణం బను
మహాప్రబంధంబునకుఁ గథాక్రమం బెట్టిదనిన. ||34||

కావ్యావతారిక

క. జనమేజయ జనవల్లభుఁ
డను దినమును హరికథా సుధాస్వాదనమునం
దనివి సనక వైశం
పాయన మునికిట్లనియె, గౌతుకాయత్త మతిన్. ||35||

సీ. హరివంశ కథ లెల్ల నానుపూర్విగ నిట్లు - విని కృతార్థుడ నైతి మునివరేణ్య!
యా దానవారాతి యమరులఁ బ్రేవంగఁ - బూని యా యదువంశమున జనించె
నతఁడు గ్రమ్మఱ వారి కాధార మగు పారి - జాతంబు పుడమి కేరీతిఁ దెచ్చె?
ననుమతి నిచ్చిరో! యా వేల్పు, లొండేని, - బలిమిఁ జేకొనియెనో! పాడి దొఱఁగి,
తే. తెలియ నానతి యిమ్ము సందియము దీఱ
వినఁగ వేడుక యయ్యె నవిస్తరముగ
ననిన నా వ్యాసముని శిష్యుడతనితోడ
నధిప! విను మని పలికె నత్యాదరమున. ||36||

శ్రీకృష్ణుని సంసార విభూతి

చ. హరి నరకాసురుం గెలిచి యద్దనుజేంద్రుని యింట నున్న య
చ్చరల కొలంబు వారి, నెఱజవ్వనముం బొలిపొని వారి, ద
న్వరునిగఁ గోరు వారి, లలనామణులం బదియాఱు వేవురం
బరిణయ మయ్యె నారదుని పంపున సౌఖ్య రస్యక లోలుడై. ||37||

తే. మఱియు రుక్మిణి, సత్య, జాంబవతి, మిత్ర
వింద, భద్ర, సుదంత, కాళింది, లక్ష్మ
ణ యనఁగా మున్న కల రబ్బనాభునకును
మహిషు లెనమండ్రు సమతాభిమానవతులు. ||38||

ఉ. ఆ రమణీ లలామముల నందఱు గూడి యదూద్వహుండు త
ద్వారవతి పురోవవన వాటికలం, గృతకాద్రి సీమల
న్వారిధి తీర కుంజ సదనంబులఁ, గేళి తరంగిణి తటి
క్షైరవిణి సహాయ మణికల్పిత సౌధముల న్వసించుచున్. ||39||

శా. ఏయేవేళల నేసరోజముఖి యేయేలీలలం గోరుఁ దా
నాయావేళల నాసరోజముఖి నాయాలీలలం దేల్చి, యే
చాయం జూచినఁ దానయై మెలఁగుచున్ సౌఖ్యాభి నోలాడు భో
గాయత్తుండయి పెక్కు రూపముల మాయా కల్పనా చాతురిన్. ||40||

క. హరి యిట్లు సతుల నందఱు
సరిగాఁ జూచియును, భోజ జనపాల సుతం
దరుణీమణి సాత్రాజితి
నిరువుర మన్నించి మిగుల నిచ్చుం జనవుల్. ||41||

చ. కులమును రూపము నృగని కూరిమియుం గలదాన నంచునీ
వల నల రుక్మిణీ రమణి వాసిఁ జెలంగఁగ, సత్యభామయుం
గులమును రూపము నృగని కూరిమియుం గలదాన నంచునా
వలఁ బచరింపఁగా, రవరవ ల్పొడమె న్నుది వారి కెంతయున్ ||42||

రుక్మిణితో జూదమాడుచున్న శ్రీకృష్ణుని దర్శనార్థము నారదుఁడు వచ్చుట

ఉ. అంతట నొక్కనాఁడు ధవళాంబుజ నేత్రుఁడు వచ్చి రుక్మిణీ
కాంత గృహంబులోన శశికాంత శిలామయ వేది మీఁద నీ
కాంతమునందుఁ గొందఱు మృగాయతనేత్రలు గొల్వ, జూద మ
త్యంత వినోద కేళిమెయి నాడుచు నుండఁగ నద్భుతంబుగన్, ||43||

నారదాగమన వర్ణనము

సీ. స రి గ మ ప థ ని స సంజ్ఞస్వరంబుల - మహతి నభో వాయు నిహతి మొఱయ,
భాగీరథీ వయః పరిపూర్ణ మణి కమం - డలువు హస్తంబునఁ జెలువు మిగులఁ,
బ్రణవ మంత్రావృత్తి పావన స్ఫటికాక్ష - వలయంబు కర్ణ శఘ్నులిక వ్రేల,
సమర నృత్యోచిత చమరవాలంబును - గక్షపాలయు భుజాగ్రమున మొఱయ,
తే. దేహకాంతు లకాల చంద్రికల నీన,
జడలు మోక్షద్రుపల్లవ శంక సేయ,
గగనమున నుండి వచ్చె నాకస్మికముగ
నారివేరంపుఁ దపసి దైత్యారికడకు. ||44||

నారదునకు రుక్మిణీ కృష్ణుల యాతిథ్యము

క. వచ్చిన మునిపతి కెదురుగ
వచ్చి, నమస్కృతు లొనర్చి, వనితయుఁ దానుం
బొచ్చెంబులేని భక్తి వి
యచ్చర రిపు భేది సలిపె నాతిథ్యంబున్ ||45||

తే. అపుడు రుక్మిణీ కనుసన్న నబ్జముఖులు
రత్న సింహాసనంబు నారదున కిడిరి,
హరియు నమ్మాని యనుమతి నర్హ పీఠ
మున సుఖాసీనుఁడై కరంబులు మొగిడ్చి ||46||

క. సురసంయమివర! మీరిట
కరుదేరఁగ నిప్పుడేఁ గృతార్థుఁడ నయితిన్
నిరతంబు మీరు నాపయిఁ
గరుణ గలిగి యునికి యిది యకారణము నుఁడీ ||47||

క. నావుడు శౌరికి నిట్లను

నా వేలుపుఁ దపసి "మర్త్యుఁ డాడెడి రీతిన్
నీవిట్లు పలుక నుచితమే!
యే విశ్వజనీన చరిత! యెఱుఁగనె నిన్నున్! ||48||

నారదుఁడు శ్రీకృష్ణుని దశావతారముల నుతించుట

సీ. ప్రామినుకుల దొంగఁ బాతాళ కుహరంబుఁ - జొరఁ బాటి చీఱిన చోట వీవ,
తరిగొండ వెన్నుపైఁ దాల్చి వేల్పులఁ గూటి - చవి దేల్చినట్టి కచ్చపమ వీవ,
నీటిలో మునిగిన నేలచేడియఁ గొమ్ము - కొన నుబ్బ నెత్తిన ఘోణివీవ,
మునిమాపు బలు గంబమునఁ ముట్టి బంటు న - కృతఁ గాచినట్టి సింగంబ వీవ,
తే. దితిజు మెట్టిన యా పొట్టి దిట్ట వీవ,
పుడమిఱేడుల నడచిన ప్రోడ వీవ,
కడలిఁ గోలకుఁ దెచ్చిన గబ్బి వీవ,
యిపుడు ద్వారక వసియించు నీవు నీవ! ||49||

క. రక్కసిమగువల యీలువు
మొక్కపటిచె దీవ, పాపముల గమి కాలం
ద్రొక్కెదవు నీవ, యింకిట
నిక్కముగా నిన్నుఁ బొగడ నేర్తునె! కృష్ణా! ||50||

క. ద్వారక వైకుంఠపురం
బీ రుక్మిణీ లక్ష్మి, మీర లిచ్చట నునికిన్
సారెకుఁ గొల్వఁగ వత్తును
గోరికతో గంసహర! ముకుంద! మురారీ!" ||51||

నారదుఁడు పారిజాత ప్రసూనమును శ్రీ కృష్ణున కర్పించుట

వ. అని యిట్లు బహు ప్రకారంబులం బ్రశంసించి యవ్వొరించినందనుం
డమందానందంబు డెందంబునం గ్రందుకొన నిజ వాసనా బిరుద
గాఢా కథన వందిబృందాయమానేందిదిరంబును, నుచితోపయోగ జని
తానంద బాష్ప సందోహ శంకావహ మకరంద బిందు తుందిలంబును,
నిఖిల మనోరథ ప్రదాన కీర్తి శంకాకర విశద ప్రభా నిచుళితంబును నగు
పారిజాతంపుఁ గ్రొన్నన మిన్నేటి పసిండి నెత్తమ్మి చిగురుటాకునం బొదివి యిచ్చిన, ||
52||

క. వినయంబు విస్మయంబును
మనమునఁ బెనఁగొనఁగ నపుడు మాధవుఁ డా క్షో
న్ననఁ గయికొని భీష్మక నం
దనఁ గనుగొని సత్యభామ తలఁచున నిలువన్ ||53||

మ. "యిది భోజాత్మజ కిచ్చినం, గినుకతో నేమంచు నూహించునో
మది సాత్రాజితి; దాని కే నిపుడు ప్రేమం బంపినన్ దీని నె
ల్లదముం జేసినజాడ దోచునొకొ! యౌలె మ్మిందు నేనున్కి, జె
ల్లదువో యేరికి బంపగా" ననుచు లీలన్ రుక్మిణీ కాంతకున్ ||54||

కృష్ణుడు పారిజాతమును రుక్మిణి కొనఁగుట

చ. కనుగవఁ బిన్న నవ్వు దొలఁక, న్మనినాథుని కన్ను సన్న ని
చ్చినఁ, దగ భోజనందనయుఁ జేకొని మౌనికి మ్రొక్కి యవ్వరిం
దన నెఱి గొప్పునం జెరివిన న్వలిగుబ్బలి ముడ్డుపట్టి లేఁ
త నెల ధరించిన ట్లమరెఁ దద్దయు మోహన కాంతి సంపదన్ ||55||

సీ. మగమీల నగఁజాలు తెగఁ గీలుకొను వాలుఁ - గనుఁగవ కొక వింత కాంతి యొదవె,
వలిజక్కువల పెక్కువలు దక్కువగ నిక్కు - చనుదోయి కొక వింతచాయ దోచె,
నెల తుమ్మెదల దిమ్ము వెలిజిమ్ము చెలువమ్ము - గల వేణి కొక వింత నలుపు మీఱె,
నల చెందోవల విందు చెలువెందు వెద చిందు - మొగమున కొక వింత జిగి దొలంకెఁ,
తే. జక్కదనమున కొక వింత చక్కదనము,
జవ్వనంబున కొక వింత జవ్వనంబు,
విభ్రమంబున కొక వింత విభ్రమంబు
గలిగె నద్దివ్య కుసుమంబు కతన సతికి ||56||

క. కలకంఠకంఠి యీగతిఁ
బులుగడిగిన ముత్తియంపుఁ బొలుపొందంగా
నెల నవ్వొలయఁగఁ బలికెను
జలజాసను పట్టి కలహ సంభ్రమ పరుడై ||57||

నారదుఁడు పారిజాత మహిమను వివరించుట

సీ. జలజాక్షి! యిది పారిజాత ప్రసూనంబు - నరులకు ధరియింప నరిది నూవె!
పొలోమి పార్వతి పద్మ పద్మజారాణి - యును శిరంబునఁ దాల్చు రనుదినంబు,
హరి బహిః ప్రాణంబ వగుట నేఁ డెఱుఁగంగ - వచ్చె, నీకిపు డిది యిచ్చెఁ గాన,
వెలదులు పదియాఱు వేపురలో నెన్న - సరిలేరు సౌభాగ్య గరిమ నీకు,
తే. నీవు దాల్చిన కతన నీపూవు నేఁడు
భాగ్యము వహించె నుచితోపయోగ్య లీల
సీప్సితార్థంబు లోడఁ గూర్చు నిది లతాంగి!
దీని మహిమంబు చెప్పెదఁ దెలియ వినుము ||58||

క. పరిమళము సెడదు, వాడదు,
పరువము తప్పదు, పరాగ భర భరితంబై
నిరతము జగదేక మనో
హర మగు నీ కుసుమరాజ మంబుజ వదనా! ||59||

మ. అలి నీలాలక! నీవు నీపతి రహస్య క్షీడ వర్తించు వే
ళ లతాంతాయుధ సంగరంబునకు నుల్లాసంబు గల్పించు ను
జ్జ్వల దీపాంకురమై, రతి శ్రమ తనూ సంజాత ధారాళ ఘ
ర్మ లవంబు ల్లోలఁగింపఁగా నురటియై రంజిల్లు, నిచ్చాగతిన్ ||60||

చ. అడిగిన యంతలోన సరసాన్నములన్ సమకూర్చు నాఁకటన్
బడలికఁ జెందనీక; యశుభంబులడంచు; జగత్త్రయంబునం
బడయఁగరాని సర్వగుణ భవ్యము సుమ్మిది; దీనిఁ దాల్చి యి
ప్పుడఁతులలో గనుంగొను మపార మహా మహిమానుభావముల్ ||61||

చ. కువలయ పత్ర నేత్రి! నెఱిగొప్పున నీ కుసుమంబు దాల్చుటన్
 సవతులు వచ్చి నీచరణ సారస యుగ్మము నాశ్రయింపగా,
 ధవుఁ డఱిలేని కార్మి జవదాఱక నీపలు కాదరింపఁగా,
 నవిరళ భోగభాగ్య మహిమాన్వితవై విహరింతు గావుతన్ ||62||

క. నెలకొని వేసవిఁ జలువయుఁ,
 జలివేళల నుష్ణగుణము, సముచిత భంగిన్
 గలిగించు నీలతాంతము,
 కొలఁదులు చెప్పంగ నిచ్చ క్రొత్తలు సుమ్మీ! ||63||

క. అలరుంబోడుల లోపల
 నలరుం బోడుములు నీకు నగ్గల మగుచున్,
 దలపూవాడక యుండుము
 తలపూవు ధరించి వికచ తామరసాక్షి! ||64||

రుక్మిణిపైఁ గృష్ణ ప్రేమాతిశయ ప్రశంస

ఉ. ఇన్ని దినంబులున్ సవతు లిందఱలో నల సత్యభామ కన్
 సన్నులఁ ద్రిమ్మరున్ హరి వశంవదుఁడై యన విందుఁ; గాని యో
 కన్నియ! నీయెడం గలుగు గారవ మెయ్యెడఁ జూచి కాన; లే
 కున్న ననర్హ్య కుసుమోత్తమ మేరికినైన నిచ్చెనే? ||65||

ఉ. చక్కనిదాన నంచు, నెలజవ్వని నంచు, జగంబులోనఁ బే
 రెక్కినదాన నంచు, బతి యెంతయు నా కనురక్తఁడంచుఁ దా
 నిక్కుచు విష్ణువీగుచు గణింపదు కాంతల సత్య; యింతకున్
 స్రుక్కక యున్నె! నీ మహిమ సూచిన బోటులు విన్నవించినన్ ||66||

క. ధరియించిన మొదలొక వ
 త్సర మాత్రము తావకీన ధమ్మిల్లములో
 నిరవుకొని మగుడ నివ్విరి
 తరుణి! యల పారిజాత తరువున కరుగున్ ||67||

తే. అనుచు నారదుఁ డాడిన యట్టి పలుకు
 లచటి వృత్తాంత మంతయు నరసి పోయి
 వేఱు వేఱిన సఖులు దేవేరులకును
 విన్నవించిన వారును జిన్నవోయి ||68||

ఉ. అందరలోనఁ బెద్ద, మహిమాన్విత రుక్మిణి; గానఁ బూవు గో
 విందుఁడు దానికిచ్చె; దగవేయని లక్షణ యొర్చె; సైఁచెఁ గా
 శింది; శమించె భద్ర; యవులెమ్మని యూరడిలెన్ సుదంత; లోఁ
 గుందుట మానె జాంబవతి; కోప మడంచెను మిత్రవిందయున్ ||69||

తే. వారిలోపల సౌందర్యవతియు మాన
 వతియు మహనీయ సౌభాగ్యవతియు నైన
 సత్య యంతట నేమొకో శౌరి కడకుఁ
 బోయి రాదయ్యెఁ జెలి, ప్రొద్దువోయె ననుచు ||70||

మ. తన శృంగార వనంబులో నగరిపొంతం, జక్కగా దిద్ది తీ
ర్చిన పూదేనియ యేటి కాలువ దరిం, జెంగల్వ పుష్పాళ్ళు నిం
చిన చంద్రోపల వేదిపై సరస గోష్ఠిన్ బోటియుండాను న
వ్వసజాతాయత నేత్ర శౌరిగుణముల్ వాక్రుచ్చి వర్ణించుచున్ ||71||

చ. అలికుల రావముల్ కిసలయాకుల కోకిల కాకు కాకలీ
కలకల నాదముల్ నెలఁగఁ, గమ్మని తమ్మికోలంకు తెమ్మెరల్
వొలయఁగఁ, దొంటి చందమున బుద్ధికి నేమియు నింపు గామికిం
గలఁగుచు సత్యభామ చెలిఁ గన్గొని యించుక సంశయించుచున్ ||72||

చ. అకట! యిదేమియో యెఱుఁగ నయ్యెడుఁ దొయ్యలి! దక్షిణాంస చూ
చుక నయన ప్రకంపగుణ సూచన లేమియు వల్లగావు; సా
రెకు మది జాలి వొంది యొక రీతిఁ దలంకెడుఁ; బ్రాణనాయకుం
డొక చపలాక్షిఁ గూడి నను నొల్లని చెయ్యము లేమి చేసెనో! ||73||

క. అని సత్యభామ తనవిధ
మనుఁగుం దొయ్యలికిఁ జెప్పు నవసరమునఁ జ
య్యన వచ్చి యొక్క నెచ్చెలి
కనుఁగవ నెఱుసంజ వొడమఁగా నిట్లనియెన్ ||74||

సత్యకుఁ జెలికత్తె పారిజాత వృతాంతము సెప్పుట

క. అమ్మా! యేమని చెప్పుదు,
నెమ్మి న్ని విభుఁడు రుక్మిణీసతి మణి సా
ధమ్మున నుండఁగ సురముని
క్రమ్మఱ నాకస్మికమ్ముగా నచ్చటికిన్ ||75||

క. చనుదెంచి యమ్మురారికి
ననఘమ్మమరైక యోగ్య మతి సౌఖ్య కర
మ్మనితర సులభ మ్మిది యని
కొనియాడుచు నొక్క దివ్య కుసుమ మ్మొసఁగెన్ ||76||

క. మిన్నంది వేగఁ గైకొని
కన్నుల నొత్తికొని మ్రొక్కి గారవ మెసఁగన్
వెన్నుఁడు రుక్మిణి కొనఁగెను
అన్నెలఁతయుఁ గొప్పులోన నవ్విరిఁ దాల్చెన్ ||77||

తే. అంతలోనన యద్భుతం బావహిల్లఁ
గొలఁది యిడరాని యొక వింత చెలువు గలిగి
రాజ బింబాస్య రుక్మిణి తేజరిల్లె
సాన పట్టిన మకురాంకు శస్త్రమనఁగ ||78||

ఉ. ఆ కుసుమంబు దాల్చిన మహా మహిమంబునఁ దోడి కామిని
లోకము మచ్చరంబు మదిలోనఁ దొఱంగి భజించుచుండ, న
స్తోక నిజ ప్రభావములు సూపెడు గద్దెయ మీద నెక్కి ము
ల్లోకము దాన యేలు గతి లోలవిలోచన! యేమి సెప్పుదున్ ||79||

ఉ. ఎంతకు లేడు నారదమునీండ్లుడు; శౌరి వినంగ, రుక్మిణీ
కాంత వినంగ, నేను వినఁగాఁ బలికెం "బతిఁ గూర్చుదాన నా
యంతటి వారు లేరని యహంకృతి నెప్పుడు విష్ణు వీఁగుచున్
వంతున వచ్చు సత్య గరువంబిఁక జెల్ల" దటంచు మానినీ! ||80||

క. ఆ రణభోజను మతకము,
లా రుక్మిణీ నటన, లా మురాంతకు చెయ్యుల్
చేరి కనుంగొనుచో నె
వ్వారికిఁ గోపంబు రాదు! వారిజనేత్రా! ||81||

సత్యభామ యాగ్రహోదగ్రత

చ. అనవిని వ్రేటు వడ్డ యురగాంగనయుం బలె, నేయి వోయ భ
గ్గున దరి కొన్న భీషణ హుతాశన కీల యనంగ లేచి, హె
చ్చిన కనుదోయి కెంపు తన చెక్కులఁ గుంకుమ పత్ర భంగ సం
జనిత నవీన కాంతి వెదచల్లఁగ గద్గద భిన్న కంఠియై ||82||

శా. ఏమేమీ! కలహాశనుం డచటికై యేతెంచి యిట్లాడెనా!
యామాట లైవియొగ్గి తా వినియెనా యాగోపికావల్లభుం
డేమే మాడెను రుక్మిణీ సతియు? నీ వింకేటికిన్ దాఁచెదే!
నీ మోమోటలు మాని నీరజముఖీ! నిక్కం బెఱింగింపవే! ||83||

చ. అతుల మహానుభావ మని యవ్వారిఁ దానొక పెద్ద సేసి య
చ్యుత్తునకు నిచ్చకంబొదవ సూడిద యిచ్చిన నిచ్చిఁగాక తా,
నతఁడు ప్రియంబు గల్గునెడ కర్పణ సేసినఁ జేసెఁగాక, యా
మతకరి వేలుపుం దపసి మమ్ముఁ దలంపఁగ నేల యచ్చటన్? ||84||

క. పలు దెఱుగు ముళ్ళ మాటలు
కలహమె కల్యాణ మని జగంబుల వెంటన్
మెలఁగెడు మౌనికి సహజము;
వలదని వారింపవలదె వల్లభుఁ డతనిన్? ||85||

క. ముని యేమి సేయు! రుక్మిణీఁ
గొనఁ గారణ మేమి! ధూర్త గోపాలుఁడు సే
సిన చెయిద మేమి చెప్పుదు!
మన మెరియదె! ప్రాణమైన మగఁడిట్లయినన్ ||86||

క. పరికింపరు తమజాడలు,
తరుణుల తగులములు నమ్ముఁ దగదండ్రు మదిన్
శరదంబుద చలచిత్తులు
పురుషులె పో; వారి నమ్ముఁ బోలునె! చెలియా! ||87||

ఉ. ఇన్ని దినంబులున్ సవతు లిందఱిలో గడు గారవంబునం
గన్నియ! నన్ను వల్లభుఁడు కన్నులఁ గప్పుకొనంగ నుండి యా
వన్నెయు వాసియుం దొలఁగి వారు ననుం దల లెత్తి చూడఁగా
సన్నలఁ జాయలం బలుక సైతునె! ప్రాణము లెంత తీపొకో! ||88||

ఉ. నామొగ మోటకై వలని నాటకముల్ గటియించి, రుక్మిణీ
కామిని మీఁదటం గలుగు గౌరవముం గృహయుం బ్రయంబుఁ దా
నేమియుఁ గాననీక, యిట నిన్ని దినంబులు నన్నుఁ దేల్చెనో
తామరసాక్షి! మెచ్చవలదా! మురదానవ భేది కృత్యముల్ ||89||

ఉ. ఓ చెలి! శౌరి కిచ్చెనట యొక్కలతాంతముఁ దెచ్చి నారదుం
డా చపలాక్షి కిచ్చెనట యాతఁడు నవ్విరి, యిట్టిమాట లా
హా! చెవుల న్విసంబడియుఁ బ్రాణము దాల్చెద మేన; నింతగా
నోచితి, నింక నెట్టివి కనుంగొన నెమ్మెయి నున్న దాననో! ||90||

క. పూనుకొని మేలు గీళ్ళకు
లోనయి విహరించువారి లోక మెఱుంగదో!
యా నరకాసుర దమనుఁడు
తా నెఱుంగఁడో! భోజకన్య తా నెఱుంగదోకో! ||91||

ఉ. ఆ సరసీరుహాక్షి నిలయంబునఁ బంకజనాభుఁ డుండుటం
జేసి యొసంగెఁబో! తగవు సేకొని యొక్క లతాంత, మింతలో
వాసియు వన్నెయుం దగవు వైభవముం జలము స్వివేకమున్
బో నవతు ల్పాజించుటకుఁబో వెఱుంగయ్యెడు, నేమి సిప్పుదున్! ||92||

క. కలకాల మొక్కగతిఁ బూ
సలలో దారంబు మాడ్కి సతి మదిలోనన్
మెలఁగెడు పురుషుఁడు గలుగుట
తొలుజన్మము నోముఫలము తోయజనేత్రా! ||93||

సీ. కలలోన నైన నవ్వుల కైన నామాట - జవదాట వెఱచు నో చంద్రవదన!
యేవదార్థంబు నాయెడుటఁ బెట్టక మున్న - యెవ్వారి కొసఁగఁడో యిగురుఁబోడి!
చెలులు నాతో నేమి చెప్పుదురో యని - లంచంబు లిచ్చు నో చంచలాక్షి!
తోడిచేడియలు నాతోడి వంతులకు రా - సయిరింపఁ జాలఁడో సన్నతాంగి!
తే. యరమరలు లేని కారిమి ననఁగి పెనఁగి
కొదలు తీఱని కోర్కులఁ గూడి మాడి
కపట మెఱుంగని మమతలఁ గలసి మెలసి
యున్న విభుఁడిట్లు సేయునే యో లతాంగి! ||94||

సీ. కృతకాద్రి కందరా కేళీ నిగూహన - వేళా పరస్పరాన్వేషణములు,
పోషిత మాధవీ పున్నాగ పరిణయో - త్సవ కల్పితానేక సంభ్రమములు,
చాతురీ నిర్మిత ద్యూత పణాదాన - కలిత చేలంచలాకర్షణములు,
సాయం సమారంభ చక్రవాక ద్వంద్వ - విరహావలోకన విభ్రమములు,
తే. సాంద్రతర చంద్రికా కేళి చంక్రమములు,
విధు శిలామయ వేదికా విశ్రమములు,
ఫలక చిత్రిత నిజరూప భావనములు,
మఱచెనో కాక! రుక్మిణి మాయఁ దగిలి ||95||

క. పతి ప్రాణ సదృశ బంధువు,
పతి దైవం, బేడుగడయుఁ బతి సతులకు, న

పుతియ కడు మేర తప్పిన
గతి కులకాంతలకు వేటు గలదే చెప్పుమా! ||96||

క. ధనమిచ్చి పుచ్చుకొన్నను
మనమున నోర్వంగ వచ్చు; మగఁ డింతులకున్
జన విచ్చి పుచ్చుకొన్నను
మన వచ్చునె? యింక నేటి మాటలు చెలియా! ||97||

సత్య కోప గృహ ప్రవేశము

క. అని వగల మిగులఁ బొగులుచు
జనితామర్షమునఁ గోప సదనంబునకున్
జనియెను లతాంగి హరిచం
దన కోటరమునకు నాగ తరుణియుఁ బోలెన్ ||98||

ఉ. మాసిన చీర గట్టికొని మౌనము తోడ నిరస్త భూషణుడై
వాసన కట్టు కట్టి నిడువాలిక కస్తూరి పట్టు పెట్టి లో
గానిలి చీకటింటికడఁ గంకటి పై జలదాంత చంద్ర రే
ఖా సదృశాంగియై పొరలె గాఢ మనోజ విషాద వేదనన్ ||99||

చ. బినరుహ పత్ర లోచనకుఁ బెల్లగు మోహము సంఘటిల్లె, వె
క్కునమగు నెవ్వగ లొడమె, గంపము పుట్టె, జెమర్చె మేను, మా
ననమున విన్నబాటొదవె, నాటఁ గడుం బరితాపవేదనల్,
మనకప్పుఁ బాము కాటు గతి మచ్చరమ నివస మగ్గలింపఁగన్ ||100||

చ. వెడ వెడ కన్ను మూయుఁ, గను విచ్చు, నగుం, దలయాఁచుఁ, బాన్పు పైఁ
బడు, నునురంచు లేచు, దడఁబాటును దత్తఱముం జలంబు లో
నడరఁగఁ గోవేగమున నగ్గలమైన మనోజుబాధలం
బడి మద హస్తి హస్తగత పద్మినియుం బలె సొంపు పెంపఱన్ ||101||

క. ఈ పగిదిన్ సాత్రాజితి
కోపోద్వేగమున వగల కుందుచు ఘన సం
తాపంబు పేర్చి నితర
వ్యాపారము మాని యుండె హరియును యటచన్ ||102||

శ్రీకృష్ణుఁడు సత్య సౌధమున కరుగుట

మ. ముని నాకిచ్చిన పూవు చందమును నే మున్నాడి యా భోజనం
దన కర్పించిన జాడయున్ దెలియ చెంతన్నిల్చి వీక్షించి పో
యిన సాత్రాజితి బోటి నా వలన తా నేమేమి కల్పించెనో
యని ప్రద్యుమ్నుని మౌని దండ నిడి చింతాయత్త చిత్తంబుతోన్ ||103||

ద. అరదము నెక్కి కేతన పటాంచల చంచల మైన తాల్మితోన్
తురగ జవంబు ముగ్ధడవ త్రోచి కడంగెడు తత్తరంబుతోన్
తిరిగెడు బండి కండ్ల పగిదిన్ భ్రమియించు మనంబు తోడ శ్రీ
హరి ననుదెంచె సత్య సముదంచిత కాంచన సౌధ వీధికిన్ ||104||

తే. వచ్చి యరదంబు డిగ్గి తద్దూర సీమ
 దారకుని నియమించి తాన యొకడు
 కమలనాభుండు కక్ష్యాంతరములు కడచి
 యలబలము లేని నగరెల్ల నరసి చూచి ||105||

సీ. కనక పంజర శారికలకుఁ జక్కెర వెట్టి - చదివింప రేలోకో నకియ లిప్పుడు!
 కరతాళ గతుల మందిర మయూరంబుల - నాడింప రేలోకో యతివ లిప్పుడు!
 క్రొవ్వాడి గోళ్ళఁ దంతులు మీటి వీణియ - ల్పలికింప రేలోకో భామ లిప్పుడు!
 కలికి రాయంచ బోదల నల్ల నెలయించి - నడిపింప రేలోకో వడఁతు లిప్పుడు!
 తే. ఇన్ని దినముల వలె నుండ దేమి నేఁడు!
 చిన్నవోయిన దీ మేడ చెన్ను తఱిగి;
 పద్మ ముఖి తోడ నెవ్వరేఁ బారిజాత
 పుష్ప వృత్తాంత మెఱిగింపఁ బోలు నొక్కొ! ||106||

క. అని యనుమానించుచు నొ
 య్యన కోప గృహంబు జేరి యా సత్రాజిత్
 తనయ మునుంగిడి యుండగ
 ననువు మెఱయ జొచ్చి మాయ యచ్చు పడంగన్ ||107||

ఉ. కొందర మంతనంబులను కొందర జంకెన వాడి చూపులన్
 కొందర చేతి నన్నల దగుల్పడ జేయుచు మీర బోయి మ
 ధ్యందిన భాను మండల కరావళి హావళి వాడి యున్న తీ
 గందలపించు నమ్మగువ కన్గొని యెంతయు విస్మితాత్ముడై ||108||

శ్రీకృష్ణుండు సత్యభామ ననునయించుట

ఉ. ఈ లలితాంగి చంద మొక యిండుక జూచెద నంచు ధూర్త గో
 పాలుడు తాలవృంత భామిని సత్య పిఱుంద నుండి మం
 దాలన లీలమై వినరె నాదట గైకొని వీచె తద్వపుః
 కీలిత పంచశాయక శిఖిం దరి కొల్పుచు నున్న కైవడిన్ ||109||

ఉ. అంతట పారిజాత కుసుమాగత నూతన దివ్య వాసనల్
 వింతలు సేయ తావి యిది విస్మయమంచు మునుంగు త్రోచి యే
 కాంత గృహంబు నల్గడలు కన్గొని సంభృతతాలవృంతునిం
 కాంతుని జూచి బాష్ప కళికా తరళీకృత లోచనాంతయై ||110||

క. తలవాంచి మగుడ మునుగిడెఁ
 గొలకుల డిగజాణి జాలుకొను బాష్పంబుల్
 పలుచని చెక్కుల లవలీ
 దళ పతిత మరంద బిందు తతి పురుడింపన్ ||111||

ఉ. ఓర్పొకయింత లేని వికచోత్పల లోచన చిత్త వీధిఁ జ
 ల్లార్చగ నీల నీరద శుభాంగుండు వే చనుదెంచె నంచుఁ గం
 దర్ప హుతాశను న్వెలికిఁ దార్చు సఖుండును బోలె వేడి ని
 ట్టార్చు దళంబుగా నిగిడె నున్నమితావరణాంశు కాంతమై ||112||

చ. వనిత కుచద్వయంబు పయి వ్రాసిన కుంకుమ పత్ర భంగముల్
జనిత నితాంత ఘర్మ కణజాలముచేతఁ గరంగి మెల్ల మె
ల్లన వెలిపట్టు పయ్యెడ కెలంకుల జాటుట యొప్పు మానసం
బున నెలకొన్న క్రోధరసము న్వడవెట్టుచు నున్న కైవడిన్ ||113||

క. మానవతి ఇట్లు మానని
మాన క్రోధములచే కుమారిలి చింతా
ధీన గతి నుండ మదిలో
నూనిన ప్రేమమున నంబుజోదరుడనియెన్ ||114||

ఉ. ఇందునిభాస్య! మైతోడవులేల ధరింపవు సన్న కావులీ
వెందును మాన లేవు తెలుపేటికి కట్టితి వీటికా రుచుల్
కెందలిరాకు మోవి తులకింపగ జేయక నున్కి యేమి నీ
చందము వింత యయ్యెడు నిజంబుగ నా కెఱుంగంగఁ జెప్పుమా ||115||

చ. మనమరయం దలంచి యొక మార్గము పన్నితొ నవ్వులాటకొ
నను వెరపించెదో యకట నా యెడ నిక్కము తప్పు గల్గెనో
వనజ దళాయతాక్షి పగ వాడనె నన్నిటలేల జూడ వొ
క్క నివిషమైన నీవు దయ కన్గొన కుండిన నిల్వ నేర్తునె? ||116||

చ. పలుకులఁ దేనె లుట్టిపడఁ బల్కవు నేఁ డిదియేమి? వాలుఁ గ
న్నుల నునుసిగ్గు నూల్కొనఁ గనుంగొన వేల? యురః స్థలంబుఁ జ
న్నుల నెదురొత్తి మక్కువ ననుం బిగికొగిటఁ జేర్చ వేటికే?
చిలకల కొల్కి! యెవ్వ రెడ సేసిరి? నీకిటు లేల చింతిలన్ ||117||

చ. మనమున మాటలం గ్రియల మన్నన లీ నొకనాఁడు నెట్టి కా
మినులకు, గారవంబు మెఱమెచ్చులకై పచరింతుఁ గాని, పా
యని యనురక్తి నీ యెడనె యగ్గలమై కనుపట్టు నాకు నీ
పనిచిన పంపు చేయుటయ ప్రాభవమౌటది నీవెఱుంగవే ? ||118||

మ. పడఁతీ నీ మధురాధరామృతము నీ బహా పరీరంభమున్
పడయన్ ధన్యుడ కాక యుండిన ననున్ పాటించి యొక్కింత నీ
నిడువాలాన్ కడకంట చూడుమనుచున్ నిల్వోపమిం పైచెఱుం
గొడియం చేవిరి దమ్మి వ్రేయుటకునై యుంకించి జంకించినన్ ||119||

ఉ. పాటలగంధి చిత్తమున పాటిలు కోప భరంబు దీర్చు నె
ప్పొటును పాటు గామి మృదు పల్లవ కోమల తత్పద ద్వయీ
పాటల కాంతి మౌళి మణి పంక్తికి వన్నియ వెట్టఁ నా జగ
న్నాటక సూత్ర ధారి యదు నందను డర్మిలి మ్రొక్కె మ్రొక్కినన్ ||120||

సత్య తనకు మ్రొక్కెడు పతి శిరమును బాదమునఁ దొలఁగఁ ద్రోయుట

మ. జలజాతాసన వాసవాది సుర పూజా భాజనంబై తన
ర్పు లతాంతాయుధు కన్న తండ్రి సిరమచ్చో వామ పాదంబునం
తోలగం ద్రోచె లతాంగి ! యట్ల యగు నాథుల్ నేరముల్ సేయ పే
రలుకన్ జెందిన యట్టి కాంతలుచిత వ్యాపారముల్ నేర్తురే? ||121||

క. కోపన పద హతి కుహనా
గోపాలుడు కాంచి మెయి గగుర్పొడవఁగ ను
ద్దీపిత మన్నధ రాజ్య
ప్రాపితుడై పలికె కూర్చి బయట పడంగన్ ||122||

రసికావతంసుడగు శ్రీకృష్ణుని లాలనము

చ. నను భవదీయ దాసుని మనంబున నెయ్యిపు కిన్నఁ బూని తాఁ
చిన యది నాకు మన్ననయ ! చెల్వుగు నీ పద పల్లవంబు మ
త్తను పులకార్గ కంటక వితానము తాకిన నొచ్చునంచు నే
ననియెద నల్క మానవు గదా యిడనైన నరాళ్ల కుంతలా! ||123||

చ. అన విని మానినీ తిలక మప్పుడు మేయఱ తోప నిక్కి వీ
డిన కచ పంక్తి వల్మళు ముడిన్వెడ ద్రోపుచు పై చెఱంగు గ్ర
క్కన చను దోయి చేర్చుచు మొగంబున లేజెమటంకురింప జం
కెన నెఱిఁ జూపు జూచి పలికెం జలితాధర పల్లవార్గయై ||124||

కోప వివశయై సత్య శ్రీకృష్ణుని బరుషోక్తులాడుట

ఉ. ఈ నయగారపుం బ్రియములీ పస లీ మెర మెచ్చు మాటలే
లా నిను నమ్మి యుండిన ఫలంబిదె తోడన నాకు గల్గె నీ
యాన జుమా ననుంజెనకి యాఱడి బెట్టిన నవ్వు వారలం
గాన వెఱుంగునే పసుల కాపరి భావజ మర్మ కర్మముల్? ||125||

ఉ. ఇంకిటు నిన్ను నమ్మ నను యేమిటికిం కెరలించె దెంతయున్
పొంకము కాని నీ వలని బొంకులు మా చవి గావు రుక్మిణీ
పంకజ పత్ర నేత్రకును ప్రాణ పదంబులు గాని వల్లకి
కింకర చాలుజాలు యుడికింపకు నింపకు లేని కూరుముల్ ||126||

ఉ. గట్టివ చేతలుం పసలు కల్లతనంబులు నీవు పుట్టఁగాఁ
బుట్టినవెందు లేని పలు పోకల మాయలు నీకు వెన్నతో
పెట్టినవౌ టెఱింగియును బేల తనంబున నిన్ను నమ్మి నా
గుట్టును తేజమున్ మిగుల కోల్పడి పోయితినేమి జేయుదున్ ||127||

చ. మునిపతి వచ్చి పూవొసఁగి మోదము తోడ భవత్ప్రియాంగనన్
వినుతి యొనర్పఁగా వినిన వీనులు మా చవిగాని మాటలన్
విన వలనెంగదా యిపుడు నీవిట వచ్చుట పారిజాత వా
సన ప్రకటించి నాకు నెకసక్యము చేయన కాదె జెప్పుమా? ||128||

క. మానంబె తోడవు సతులకు
మానమె ప్రాణాధికంబు మానమఖిల స
మ్మానములకు మూలంబగు
మాన రహితమైన బ్రతుకు మానిని కేలా? ||129||

తే. తనదు కోడండ్రలోనఁ బెద్దయుఁగ నన్ను
దేవకి దేవి మన్నించు; నీవు నాకుఁ

జనవు లిచ్చుటజేసి; యా సాధ్య సేవ
సేయఁ బోవంగ నా కింక సిగ్గు కాదె! ||130||

సీ. ఉవిద యెవ్వతె నోచి యున్నదో! యీ శమం - తక రత్న మింక నొదల ధరింప?
నీ రైవతక శైల చారు కూట విటంక - కేళి కిం కెవ్వతె పాలుపడునో?
యెవ్వతె కబ్బునో! యీ వసంతారామ - కర్పూర కదళి కాగార వసతి?
లీల నీ మణి సౌధ జాలకంబుల నిన్ను - గూడి యెవ్వతె వార్ధి జూడఁ గలదో?
తే. యకట! నేఁ బెంపఁ బెరిగిన శుక మయూర
శారికా బృంద మెవ్వతెఁ జేరునొక్కో!
నన్ను నాతోడి సవతులు నగక మున్న
పంత మలరంగ నిన్ను మెప్పింతుఁ గాన ||131||

క. నను యెవ్వతె గాఁ జూచితి
వని యంతర్బాహు యగుచు యవనత ముఖియై
ఘనతర గద్గదికా ని
స్వనమున మఱి మాటలాడ శక్యము కామిన్ ||132||

సత్య విలాప మోహనత

ఉ. ఈనున బుట్టి డెందమున హెచ్చిన శోక దవానలంబుచేఁ
గానిలీ యేడ్చె ప్రాణ విభు కట్టెదుటన్ లలితాంగి పంకజ
శ్రీ సఖమైన మోము పయి చేల చెఱంగిడి బాలపల్లవ
గ్రాస కషాయకంఠ కలకంఠ వధూ కల కాకలీ ధ్వనిన్ ||133||

ఉ. ఆ రమణీ లలామ మదినంటిన కోపభరంబు నిల్పఁగా
నేరక నెవ్వగం బొగుల నీరజ నాభుఁడు నిండు కౌగిటం
జేరిచి బుజ్జగించి నునుఁ జెక్కుల జాలుకొనంగ జాఱు క
న్నీరు కరంబునం దుడిచి నెయ్యము తియ్యము దోప యిట్లనెన్ ||134||

పారిజాత వృక్షమునే తెచ్చియిచ్చెదనని కృష్ణుని ప్రతిస

ఉ. ఓలలితేంద్రనీల శకలోపమ కైశిక! యింత వంత నీ
కేల లతాంతమాత్రమున కేఁ గలుగ న్విను; నీకు దేవతా
కేళి వనంబు సొచ్చి, యనికి న్మలసూదనుడెత్తి వచ్చినన్
డిలు పడంగఁ దోలి, యిటఁ దెచ్చెద నిచ్చెదఁ బారిజాతమున్ ||135||

తే. వామలోచన నీ కేలి వనములోన
చలువ వెదజల్లు చెంగల్వ కొలని కెలన
సరస కర్పూర కదళికా తరుల నడుమ
పెరటి జెట్టుగ నాటింతు పెంపు గనుమ ||136||

సత్య యూరడిల్లుట

క. అని పలుకు నంబుదశ్యా
ముని గర్జిత మధుర వాక్యముల సత్యామా
నిని నీవ లతిక వోలెం

ఆశ్వాసాంతము

మ. దయమానాక్షివిలోక! లోక హితకృత్ప్రారంభ! రంభా కుచ
ద్వయ దుగ్గాధిపతి ద్విషత్పరిత గాఢా వ్యక్త దోస్సార! సా
రయశ సాంద్ర దిశాంత! శాంత హృదయారజ్యస్న యాచార! చా
రయుతోపాయ విచార! చారణ గణ ప్రస్తాయమానోదయా! ||138||

క. ప్రతివర్ష వసంతోత్సవ
కుతుకాగత సుకవి నికర గుంభిత కావ్య
స్మృతి రోమాంచ విశంకిత
చతురాంతఃపుర వధూ ప్రసాదన రసికా! ||139||

నర్మటము. ప్రస్మృతి విలోచనా కుసుమబాణ! దిశా లలనా
ఘనస్మృణ పటీర లేపకృతి కోవిద! బాహుతటీ
విస్మమర కీర్తిజాల! రణ వీక్షిత వైరిస్మప
త్యస్మగతి పంకిలాసిముఖ! ధైందవ వంశ మణీ! ||140||

గద్యము. ఇది శ్రీమదుమామహేశ్వర వర ప్రసాద లబ్ధ సార
సారస్వతాభినంది నంది సింగయామాత్య పుత్ర కౌశిక
గోత్ర పవిత్ర సుజన విధేయ తిమ్మయ నామధేయ ప్రణీతంబైన
పారిజాతాపహరణంబను మహా ప్రబంధమునందుఁ బ్రథమాశ్వాసము.





సదన లోచనాబ్జ ద
యా సార మరంద పోషితార్థి భ్రమరో
ల్లాసగుణ! మలయకూట
ప్రాసాద నివేశ! కృష్ణరాయ మహీశా! ||1||

తే. అవధరింపుము జనమేజయ క్షితిశ
వరున కిట్లను నమ్మొని వల్లభుండు
పారిజాతంబుఁ దే నిట్లు ప్రతిన వల్కి
చంద్రశాలకు నేతెంచి చక్రధరుఁడు. ||2||

శ్రీకృష్ణుఁడు సత్యభామను రసాంబుధి నోలార్చుట

మ. సరసాలాపముల న్విసేదకథల న్నాత్రాజితీదేవిఁ బ్రే
మ రసాంభోనిధి నోలార్చి కడు సమ్మానంబు గావించి ని
ర్భర కౌతుహల వృత్తినుండ ఘటికాపర్యాప్తి ఘంటారవాం
తర నిర్జితములై వినంగఁబడియె న్మధ్యాహ్న శంఖధ్వనుల్. ||3||

తే. సమయ కృత్యంబు లప్పుడు సలువఁ దలఁచు
సలిననాభుని చిత్తంబు దెలిసి సత్య
భామ కనుసన్న నుడిగంపుఁ బద్మముఖులు
నిలిచి రంతంత వినయంబు దొలఁక నెదుట. ||4||

సత్యా సాధమున శ్రీకృష్ణుని మజ్జన భోజనాదులు

క. తలిరాకుఁబోణి యొక్కతె
జలకమునకు వేళ యనుచు శౌరికి వీణా
కలకలములఁ గలకల నగు
పలుకుల మెలపొలయ విన్నపము గావించెన్. ||5||

ఉ. ఇంచిన వేడ్క నాత్మహృదయేశ్వరిఁ గన్గొని శౌరి మందహా
సాంచిత నేత్రుడై జలకమాడఁగ లెమ్మని పైఁడిచేల కొ
గించుక జాఱ నొక్క తరళేక్షణ హస్తముఁ గేల నూఁదుచుం
గంచుకి సంచయము సముఖా! యన గద్దయ డిగ్గె, డిగ్గిననన్. ||6||

క. ప్రామినుకుల పూఁబోడుల

సీమంతపుఁ జెందిరంబుచే బలె నరుణ
 శ్రీమించు నతని పదముల
 భామామణి యోర్తు పయిడి పావలు తొడిగెన్. ||7||

తే. కేళిగతి మీఱ మజ్జనశాల కరిగి
 శాతమన్యవ మణిమయాసనమునందుఁ
 గొస్తుభాది విభూషణోత్కరము లెల్ల
 నొయ్య నొయ్యన సడలించి యున్న యంత. ||8||

ఉ. కంపన లీలమై ననదుఁగొ నసియాడఁ, గుచద్వయంబు న
 ర్తింప, లలాటరేఖ చెమరింపఁగ, హారలతా గుళుచ్చముల్
 తుంపెనలాడఁ, గంకణ మృదుధ్వని తాళగతిం జెలంగఁగా,
 సంపెఁగ నూనె యంటె నొక చంద్రనిభానన కంసవైరికిన్. ||9||

ఉ. తామరదోయిలో దగిలి దాటెడు తేటలువోలె బెన్నెఱుల్
 వేమఱు చేతులం బిడిచి విప్పి విదిర్చి నఖాంకురంబులం
 గోమలలీల దువ్వి తెలి గొజ్జగి నీ రెడఁ జల్లి చల్లి గం
 ధామలకంబు వెట్టి నొకయంగన కాళియనాగ భేదికిన్. ||10||

మ. చెలువ ల్గొందఱు హేమకుంభములతో జేసే నొసంగ న్నిని
 ర్థల దోర్మూలరుచు త్వలిం బొలయఁ దోరంబైన చన్దోయి సం
 దోలయ న్నేనలి జాఱ నిక్కి యరమే నొయ్యారమై వ్రాలఁగా
 జలకంబార్చె లతాంగి యోర్తు యదువంశ స్వామికి న్నేడుకన్. ||11||

సీ. చంద్రిక పూవన్నె జిలుగు దువ్వలువను - దడియొత్తె నొక్క కాంతాలలామ,
 కొనగొళ్ల నెఱులు చిక్కులు వాపి మెలపున - శిర సార్చె నొక్క లేజిగురుబోడి,
 వెన్నెల నిగ్గులు వెదచల్లెడు మడుంగు - లందిచ్చె నొక్క పూర్ణేందువదన,
 నవరత్నమయ భూషణప్రజంబులు మేనఁ - గీలించె నొక రాజకీరవాణి,
 తే. విరుల సరు లిచ్చె నొక యరవిందగంధి,
 యలఁదెఁ జందన మొక ధవళాయతాక్షి,
 సుదతి యొక్కతె కపురంబు సురటి వినరె,
 నిలుపు టద్దంబు నొకయింతి నిలిపె నెదుట. ||12||

క. కలికి నిడువారుఁ గన్నుల
 తళకులు మణిదీప శిఖలుఁ దడఁబడ లక్ష్మి
 నిలయునకిచ్చిరి కొందఱు
 నెలఁతలు మౌక్తిక విచిత్ర నీరాజనముల్. ||13||

మ. జలకం బాడి, మడుంగు కట్టి, మణిభూషా దీప్యమానాంగియై,
 కలపం బెంతయు వింతగా నలఁది, చెంగల్వ ల్పొణిన్మించ వే
 నలీ గీల్కొల్పి, పసిండి యందె రవళి న్రాయంచ లంతంత రా
 జెలులుం దానును సత్యభామ చనుదెంచె న్నాథుఁడుఘొంగఁగన్. ||14||

సీ. మాతృర్య ఘన మేఘమాలికాపగమ వ్ర - కాశిత హిమధామ కళ యనంగ,
 విరహ నిశిధిని విరమ సంప్రాపి తో - న్మీల నామోద పద్మిని యనంగఁ,
 గ్రోధ దంతావళ క్షోభ విభ్రమ పున - న్సంజాత నైర్మల్య సరసి యనంగ,

సంతాప వైదాఘ సమయ నిర్గమ కోర - కిత నవ మాలతీ లతిక యనగఁ,
 తే. శాంతిఁ జెన్నారి వికసిత స్వాంత యగుచుఁ
 గలఁక యెంతయు దిగఁద్రోచి చెలువ మెనఁగఁ
 జేరవచ్చిన ప్రియభామ గారవించి
 యున్న యత్తటి మురవైరి సన్నిధికిని. ||15||

నారదుఁడు శ్రీకృష్ణ సత్యభామలఁ జూడవచ్చుట

క. చనుదెంచెఁ గలహభోజన
 ముని రుక్మిణి వీడుకొల్పు మున్నీటి జలం
 బున మజ్జనాది మాధ్యం
 దిన కృత్యము లాచరించి నిష్ఠాపరుఁడై. ||16||

చ. అతనికి సత్యభామయు మురాసురవైరియు నాతిభేయ స
 త్కృతు లొనరించి యుండఁగ, సఖీమణు లిద్దఱు పశ్చరంబు వె
 ట్టితి మని విన్నవించినఁ, దటిల్లతయు న్జలదంబు యామినీ
 పతి వెనుకొన్న కైవడిఁ దపస్వియుఁ దామును భుక్తిశాలకున్. ||17||

మ. చని గారుత్మత రత్న పాత్రికలఁ గంసద్వేషి సాంబాది నం
 దనులు న్సాత్యకి ముఖ్య సోదరులు నానాబంధు సంతానముం
 దలమ్రొల న్వసేయింప మౌనిపతిచెంత దాను నర్హాననం
 బున నుండె న్ముజియింప వీవనల సంభోజేక్షణ ల్వివఁగన్. ||18||

సి. శాకపాకంబుల చవులు వక్కాణించు - గతిఁ గంకణంబులు గల్లుమనఁగ
 నతివేగ మిడుఁడు మీ రను మాడ్కి మేఖలా - కిలిత రత్నకింకణలు మొరయఁ,
 గలమాన్పు రుచితోడఁ గలహించుజాడ దు - వ్వలువ పింజలు ఫెళఫెళ యనంగ,
 నారగింపుఁడు మీర లని ప్రియం బాడెడు - పొలుపున మెట్టియ ల్లిలుకరింప,
 తే. నలరుఁ బోడులు వడ్డింప నచటఁ గలహ
 భోజియును దాను బహు భక్త్య భోజ్య లేహ్య
 చోవ్య పానీయముల మధునూదనుండు
 సారెఁ గొనియాడుచును వేడ్క నారగించె. ||19||

తే. వామనేత్రీ కరాంచ లావర్జ్యమాన
 కనక భృంగారు కర్కరికా ముఖాగ్ర
 గళిత గంధోదకంబులఁ గంసవైరి
 చేతులను వార్చి బాంధవ శ్రేణితోడ. ||20||

క. అప్పుడు తాంబూలంబులు
 కప్పురమును జాలవల్లికలఁ బడఁతులు తే
 నిప్పించె బంధుకోటికి
 న ప్పద్మదళాయతాక్షఁ డంతట సతియున్. ||21||

తే. అంతిపురమున నుచిత కృత్యములు దీర్చి
 చంద్రశాలా స్థితం డైన శౌరికడకు
 సంతసంబున వచ్చి యాసంయమీంద్రు

నడుగులకు నెఱుగుడు, సతఁ డాదరమున. ||22||

సత్యభామకు నారదాశీర్వాదము

ప. ఇ ట్లనియె. ||23||

మ. పతి నీవై విహరింపఁగా, జనము సంభావింపఁగా, బంధు సం
తతి నిన్నుం గొనియాడఁగా, సవతికాంత ల్పాచి లజ్జింపఁగా,
సతుల ప్రాభవ వైభవోన్నతుల ప్రోవై యిట్లు వర్తించు నీ
కితరస్త్రీజన బుద్ధి దీవనలు నే నే మిచ్చెద న్మానినీ! ||24||

మ. అనికైనం బతి నిన్ను బాపి చనునో! ప్రాణంబు ప్రాణంబుగా
నిను మన్నింపఁడో! నీ మనోరథముల న్నెయ్యంబుతో జేయఁడో!
చనవు ల్నీవలె నెవ్వరే గఁనిరో! నీసాభాగ్య మింతింతయే!
నినుబోలం గల రజ్జగంధు లన వింటే, యెందు సాత్రాజితీ! ||25||

క. అటు లైనను గాని మౌ
కుటిలాలక! నీకు మగఁడు కోరిన కోర్కుల్
ఘటియించుఁగాక, తా నెం
తటి కార్యంబైన డించి, నాదీవనలన్. ||26||

నారదుని వీడుకోలు

క. అని పలికి శౌరిఁ గనుఁగొని
దనుజాంతక! పోయివచ్చెదను మఱవకుమీ
నను నావుడు గోపవధూ
జన వంచకుఁ డనియెఁ గార్యసంఘటనేచ్చన్. ||27||

చ. అదితి మొఱంగి కుండలము లా నరకుండు హరించె, వాని నేఁ
గదనములోనఁ ద్రుంచి యవి కైకొని దాచితి నాటనుండియుం
బదిలముగాఁగ, నన్నడుగఁ బంపనికారణమేమి? లాఁతినే?
యిదె చనుదెంచి యిత్తు ననుమీ శతమన్యునితోడ సంయమి! ||28||

చ. అని వినయంబుతోడఁ గలహాశన సంయమి వీడుకొల్పి యం
గనయును దాను నచ్చట జగత్పతి జూదపువేడ్కనున్నచో
దినకర మండలం బపర దిగ్గిరికూటముఁ జేరె యాదవీ
జన మదిరా రసారూఢ విశాల దృగంచల వంచక చ్ఛవిన్. ||29||

సాయం సంధ్యా వర్ణనము

ఉ. ఆయత తేజము ల్లఱిఁగి యంబుజబాంధవుఁ డస్తసీమకుం
బోయినఁ జూచి వేచిన తమోవిభుఁ డంప దినాంతయోధుఁ డీ
చాయఁ దదీయపత్నిఁ బెలుచం బడ నీడిచికొంచుఁ బోయెడిం
గో యనుమాడ్కి నంతట శకుంత రవంబు సెలంగి నెల్లెడన్. ||30||

చ. ఇనుదెనఁ జూడ నోడి తల లెత్తక నీటఁ దదీయబింబముం

గని వగ జక్కవ లోగ మొగంబులు సూచుచు గుంది మూర్ఖజెం
 దినదెసఁ జూడలేక జలదేవత హా! యని కన్ను మోడ్చినా
 వనరుహము ల్పూడింగె; సహవాసుల దుఃఖము నెయ్యి రోర్తురే! ||31||

చ. తనువున నంధకారపు మదం బల మి న్నును భద్రదంతికి
 న్మొనసినఁ, జిందరేగి తపసుం డను మాపుతుఁ గ్రుంకుమెట్టలో
 యనురల వైచిన న్నొగిలి యచ్చట నెత్తురు గ్రక్కెనో! యనం
 గనుఁగవ గోరగింపఁ బొడకట్ట సముజ్జ్వల సాంధ్య రాగముల్. ||32||

మ. ఒక భృంగంబు పరాళిని మదన తంత్రోన్మాది ప్రాణేశ్వరిన్
 మకరం దానవ మత్త సబ్బగృహ సీమం బెట్టి తాఁ బోయి సం
 జకడ న్యచ్చి త దానమ న్ముకుళ మేజాడం జొర న్రాక, యా
 మికుఁడెనాఁ దిరిగెం; గొలంకు రమకున్ మే లెంత హీనంబోకో! ||33||

అంధకార వర్ణనము

సీ. దిన వారిరాశి మా పను మౌని గ్రోలంగ - నడుగునఁ గనుపట్టు నన లనంగఁ,
 గ్రుంకుమె ట్టడవిఁ గార్కొనిన సంధ్యా వహ్నిఁ - బొడమిన దట్టంపుఁ బొగ యనంగఁ,
 దన మణి పడిపోవ ధరణీ తలంబున - నెమకంగ వచ్చిన నింగి యనంగ,
 నల చుక్క లనియెడి వలరాజు గెలుపు వ్రా - ల్లెలియఁ బూసిన మషీ లేప మనఁగ,
 తే. వృద్ధ వారవిలాసిని విసరమునకు
 నవలితంకర ణౌషధం బనఁగ, జార
 నలినముఖుల కదృశ్యాంజనం బనంగ,
 నంధకారంబు జగమెల్ల నాక్రమించె. ||34||

సీ. చిలుక తేరును, నల్ల చెఱకు విల్లును, గల్వ - విరితూపు, నిత్తుము మరుఁడ! నీకు
 వనమాలికయు, నూత్న వంశనాళమును, బిం - ఛము సమర్పింతుము శౌరి! నీకుఁ,
 గప్పుఁ గప్పుడమును, గస్తూరియును, గాటు - కయు నివేదింతుము కాళి! నీకుఁ,
 నేరేడుపండ్లు, వినీల చామరలు, దూ - ర్వలు, నొసంగుదు మిభవక్త! నీకు,
 తే. నిట్టి లోకోపకారికి నిరులుదొరకు
 జంద్ర సూర్యాది దుర్లోష శాంతి వొదలి
 నిత్యత వహింపఁ జేయంగ నేర్తురేని
 యనుచుఁ బ్రార్థించి రభిసారికాబ్జముఖులు. ||35||

చ. మొనసిన దీపికా నికరముల్ గృహ కార్య గతాభిసారికా
 వనితల యూర్పు గాడ్పుల నెవంబునఁ గంపము నొంద నోడకుం
 డని తిమిరంబు తా నభయహస్త మొసంగె ననంగ వానిపైఁ
 గనుఁగొనఁ బోల్చె నంకురిత కజ్జలవన్నవధామ మాలికల్. ||36||

నక్షత్ర వర్ణనము

సీ. కార్కొన్న కటికచీకటి మొగు ల్మొత్తంబు - గురిసిన వడగండ్ల గుంపు లనఁగఁ,
 గవ జక్కవలు వాయఁ గరనాళములఁ జందు - రుం డూదు పటికంపు టుండ లనఁగ,
 నెల్లెడ మిన్నేటి యిసుమున నచ్చర - కొమ లిడ్ల వెన్నెలకుప్ప లనఁగ,
 దెలివి వెన్నెల వెండితీగలు నిగిడించు - చదలు కమ్మచ్చు బెజ్జము లనంగ,

తే. జగము గెల్వంగ దండెత్తు మగని మీఁద
 లీల రతి చల్లు దీవనఁ బ్రానంగ,
 వేడివెలుఁ గొండఁ గ్రాగిన విన్న మేన
 నెక్కిను చెమటబొట్లు నాఁ జుక్కలమరె.

చంద్రాభ్యుదయము

ఉ. యామవతీ కళత్తు నుదయావసరంబునకంటఁ బొండిమ
 శ్రీ మునుడొచ్చె దూర్పుదెస, సిద్ధము కృష్ణుఁడు పారిజాతమున్
 భామినికై హరించు నని పాయని నెవ్వగ నింద్ర రాజ్యల
 క్ష్మీ ముఖ మండలంబున వసించిన వెల్లడనంబు కైవడిన్. ||38||

సీ. కెరలి చీడటి మ్రాను గెడవంగ నిక్కిన - సమయ గజంబు దంతము లనంగఁ,
 జదలు గేదఁగి తూర్పు తుదకొమ్మ నరవిరి - యై కానిపించు పూ రేకు లనంగఁ,
 బొడుపు గుబ్బలి నేల పురిటింటి యిడుపునఁ - జఱచిన గందంపుఁ జట్ట లనంగఁ,
 మరుని ముందఱ బరాబరిసేయు కంచుకి - కులము చేతుల వెండిగుదె లనంగఁ,
 తే. గైరవములకు వెన్నెల నీరు పఱవఁ
 బూని చేర్చిన పటికంపు దోను లనంగఁ,
 గ్రమముతో శీతకర మయూఖములు గగన
 భాగమునఁ గొన్ని యల్లనఁ బ్రాకుడెంచె. ||39||

తే. అమరు లమృతాంబునిధిలోని యమృత రసము
 వెండి చేరులఁ బటికంపుఁ గుండ కట్టి
 చేదుకొనియెదరో! నాగ శీతరోచి
 మెఱుఁగు మెయిఁతొన యల్లన మిన్ను ప్రాకె. ||40||

చ. అమరుల బోనపుట్టిక, సహస్రమయూఖుని జోడుకోడె, సం
 తమసము వేరువిత్తు, కుముదంబుల చక్కిలిగింత, పుంశ్చలీ
 సమితికిఁ జుక్కవాలు, నవ సారస లక్ష్మి తొలంగు బావ, కో
 కములకు గుండె తల్లడము, కైరవమిత్రుఁడు తోచె దూర్పునన్. ||41||

ఉ. పొందుగఁ బశ్చిమాబ్ధి తట భూస్థలి నంశుమ దంశుమత్పలా
 కందము వాసరాంత హలిక ప్రవరుం డిడ సాంధ్య వారిభృ
 త్కందళముల్ తమోదళ యుతంబులు నైగెల పండి వ్రాలెఁ బూ
 ర్ణేందునిపేరఁ బ్రాచి నది హేతువు వెన్నెలకల్మి కల్మికిన్. ||42||

చ. సమయ విలాసి శోణమణి సంగత మౌక్తిక చారు హారమున్
 గ్రమమున గూర్చుచో నరుణరత్నము దా మును సాంధ్య రశ్మి సూ
 త్రమునఁ బొసంగఁ గుచ్చియెడతప్పునఁ ద్రోచి పిఱుందఁజేర్పు ము
 త్తము క్రియఁ దోచె నయ్యమృతదీధితి లాంఛన రంధ్ర సంగతిన్. ||43||

చ. దిన పరిణామ లక్ష్మికిఁ బ్రతిచి తగం గయిసేయు వేడుకన్
 వనరుహమిత్రబింబ మను వర్ధుల లాక్షిక పట్టికం బయో
 ధి నడుమఁ దోచి సాంధ్య నవదీప్తి రసంబు హరించె, పాఱవై
 చిన వెలిదూదియో యనంగ శీతకరుం డుదయించె నత్తఱిన్. ||44||

మ. కడకన్ రేచలిగట్టు పట్టి దను వేడ్కుం గూర్చ నేతెంచి వైన్
జడిగాఁ జుక్కలతూపు లేయఁ గినుకన్ జాబిల్లి ముక్కుంటే తాఁ
బొడుపుం గెంపను వేడికంట నిరుల న్నూవిల్లు మేనేర్చి చొ
ప్పుడఁ దద్బాతి యలందెనా! నపుడు బింబం బొప్పెఁ బాండుద్యుతిన్. ||45||

చ. తోలుమలఱాతితో నొరయు తూరుపుఁ దొయ్యలి ముత్తయింపుఁగుం
డలమున మానికంబు పడినం గనుపట్టెడు లక్కగూడు నాఁ
జలువలఱేని యప్పొడుపుఁజాయఁ దొఱంగిన కందు తోచె రే
చెలువ కనుంగవం గమియఁ జెందిన కాటుక కప్పు కైవడిన్. ||46||

మ. అమృతం బాసవ, మంగరాగ ముదయోద్యత్కాంతి, చేలంబు చి
హ్నుమునుంగా శశి రేవతీరమణుఁ డున్మాదంబుమీఱుం దమో
యమున న్నంగమునొంది పాఱఁ గర సీ రాలోడితం జేయ వ
చ్చె మరుద్వాహిని దానిఁదేర్చనన మించెం జంద్రికా పూరముల్. ||47||

తే. తారకాధీశు కిరణ కదంబకంబు
చిలికెఁ బలుచని వలిపంపు జిలుఁగు మంచుఁ
గైరవశ్రీ వధూ కరగ్రహణ వేళ
వెలికిఁ గ్రమ్మిన సాత్త్విక స్వేద మనఁగ. ||48||

చకోరముల బువ్వంపుబంతి

సీ. విరహుల మై సోకి వేడి యొ వెన్నెలఁ - బచ్చివెన్నెల నులివెచ్చుఁ జేసి,
కలువ పుష్పొళ్ళచేఁ గనట్టెన వెన్నెల - వలిప వెన్నెలలోన వడిచి తేర్చి,
చంద్రకాంతపు నీట జాల్లెన వెన్నెల - ముదురు వెన్నెల జాఱుఁ బదను చేసి,
సతుల మైపూత బిసాళించు వెన్నెలఁ - దనుపు వెన్నెల రసాయనము గూర్చి,
తే. చిగురు విలుకాని జాతర సేయఁ బూని
కొలముసాముల నందఱఁ గూడఁబెట్టి
వంతుగలయంగ బువ్వంపుబంతి విందు
పెట్టి రెలమిఁ జకోరపుఁ బేరఁటాండు. ||49||

వలరాజు దండయాత్ర

సీ. కామిని మాన మేఘ శ్రేణి విరియంగఁ - దొగ టెల్లుగుంపులు తొంగలింప,
సాంధ్యరా గావిల చంద్రికాంబులు దేఱ - నిరుల మొత్తపు టన లివురఁ బాఱ,
యువజన రాగ పయోరాసు లుష్పాంగ - వెలిదమ్మి జాజిపువ్వలు ముడుంగ,
మద చకోర మరాళ మండలి చెలరెఁగఁ - బఱచు చేడియ లను మెఱపు లడఁగ
తే. నభినవ శర తృమాగమం బనఁగ మించు
నట్టి రాకా నిశా వేళ నలరువింట
గొనయ మెక్కించి వలరాజు కినుక మీఱ
విరహి జనములపై దండువెడలె, నపుడు. ||50||

ఉ. ఆ నలినాయతాక్షు గడియారమునం దభిసారికా జిహ్వా
సా నిరత ప్రసూనశర చాప గుణ ధ్వనులో యనంగ ఘం
టానినదంబు లయ్యెడ వినంబడియెం గుపితాబ్జలోచనా

చంద్రికలు, జారిణులు

చ. వలిపము కట్టి, హారములు వైచి, పటీరము మై నలంది, జా
దులు నెఱిగొప్పునం దుఱిమి, త్రోవనె పోయితి మేని తాకియుం
దలచెడువారు లేరని మనంబు కలంకలు దేర్చి జారకాం
తల సమయ స్థలంబులకుఁ దార్చిరి దూతిక లట్టివెన్నెలన్. ||52||

వ. వెండియుం దుహినకరమండలంబునం గురియు నప్పండు వెన్నెలలు సాయంతన
నటన చటుల మహానట వికటాట్టహాస భాసంబుల కనుప్రాసంబులై,
పూర్వ పారావార పులిస తల విహరమాణై రావణ కర పుష్క రోద్ధూత
వాలుకా ధూళి పాళికలకుఁ బ్రత్యాదేశంబులై, యంధకార బలీంద్ర
నిర్బంధన ధురంధర సమయ మధుమథన చరణాంగుష్ఠ నిష్ఠ్యాత
గగన సరి దంబు పూరంబుల కనుబింబంబులై, చంద్రకాంత మణినిర్మిత
హర్ష్య హిమవన్మహిధర శృంగ పతితంబు లగుచుం బెను వెల్లువలు కట్టి,
యతివిషమ మానినీ మాన ప్రతీరంబు లురులం ద్రోయుచు, వియోగవేదనా
భరాక్రంద ద్రఢాంగ కంఠ గుహా కుహార ముఖంబుల ముంపుకొని మెఱయుచు,
నరవిరి చెందొగ మొగడలం బడి నుడియుచు, దను కరువలీం గదలు విరులం
దొరగు పుష్పాడి తిప్పలం బొరలి తెట్టువ గొంచు, గనకడోలా విహార
లీలాయత్త మత్తకాశినీ కపోల ధాళధశ్యంబుల వెల్లునం గడలుకొని
యుష్పొంగుచు, గటికి చీకటితరులం దెరలం జేయుచు, సకల భువనతలా
ప్లావనంబు గావించి, యజాండ కరండంబు వెండిజలపూత గావించిన
తెఱంగున సంగీకరించె; నప్పుడు తమయందు నెప్పుడెప్పుడు నింతురో యనుచు
నువ్విళ్ళూరు చందంబునఁ జంద్రికా కిరణ కందళికలం గరంగు రేవెలుంగు
ఱాచిప్పలం గప్పురంపుఁ గుప్పలం గొప్పరించిన సరస మధు రసంబులు
నించి యించిన వేడ్కల నొండొరుల కెంజిగురాకుమోవి నంజలం జవి
గొనుచుఁ గ్రోలి సోలి పూజవికల బొంపిరివోపు కామినీ కాముకులును,
వలరాచకేలి సలుపునెడల నంగంబుల చక చకలు వెలివోవకుండ
నిండార లేపంబులు సేయు సొంపునఁ గర్పూర కస్తూరికా సంకుమద
మిళిత చందన పంకంబు లొకొళ్ళొకళ్ళ మేనులం గలయ నలందుకొని
చలువ చప్పురంబులం దీర్చిన పుష్పాడి తిన్నెల విశ్రమించు నతీపతులును,
బ్రోడలగు నెచ్చెలులు జీరాడుసిగ్గున నీడిగిలంబడ నెట్టకేలకుఁ ద్రోవు
త్రోపాడుచుం దార్చి కూర్చి మరలుటయు మరుం డొనర్పగల కోల్తలకుం
దివురు తమకపు ముంగలి పాజులు నిగిడించు క్రొవ్వాడి తూపుల రూపున
నొండొరువుల మఱుపెట్టి చూచు నెలగోలు చూపుల నిత రేతర ధైర్యంబులు
గంటివడ నొంటిం బచ్చిన యోవరుల వసియించు వధూవరులును, బేరుకొను
కోరికలు దారుకొన డాయునెడం బొంగిన యంగంబులం బరస్పర బాహు
పాశంబుల బిగియారం గొగిలించుకొని కరంగిన డెందంబుల రెంటి
నొక్కటిగ హత్తించు పోలిక నత్తమిల్లి పగలు తమపాసిన యెడలం బొడము
మనోజ వికారంబుల నవిరళతర కపోలంబుగాఁ జెప్పికొనుచు,
హంసతూలికా తల్పంబుల నల్పేతరానందంబులం బొరలు తరుణీ తరుణులును,
దోలుతటి పొలయలుక యెడం జనించిన వియోగ శిఖి నిండారు రేయెండ
వేడిమి నగ్గలించినం దాలిమి తెమలం దమక తాము తమకించి కలసికొని
నెచ్చెలులన్ బేలువెట్టి తొట్టిన వేడ్కలం బొదరిండ్ల కందువలం బొదలు

రమణీ రమణులును, మబ్బుకొను వయసు గుబ్బుల నిబ్బరంబుగ నిప్పుడు
 తిప్పటులం బెచ్చుపెరుగుమచ్చరంబుల నొక రొకరి మెచ్చక
 పచ్చ విలుతుండు విచ్చలవిడిం దనకైదువులు ముప్పది రెంటం దోడు సూపె
 నన బహువిధ కరణానన భేదంబులం బెనఁగుచు మణి సౌధంబులం
 గ్రీడించు యువతీయువజనంబులును, గ్రెక్కిఱిసిన మక్కువల నిక్కువలఁ గమియుం
 జొక్కులఁజెయ్యులఁ ద్రొక్కుడువడి రతిశాస్త్ర రహస్య తత్త్వానుభవంబున వెలి
 మఱచిన వలరాచ తపనుల పోలికం దెలిఱాకట్టు నెలవులం బవ్వళించి
 యున్న నాయికా నాయకులును, నెడపడని వేడుకపనుల నలసి జడియు
 నవయవంబుల పై సొలయు నెమ్మనంబులతో నొయ్యనొయ్యనం గదలు
 తూఁగుటుయ్యెలలం గన్ను మొగిచియున్న విలాసినీ విలాసులునుం గలిగి,
 యన్నగరంబు శంబరాంతకు సామ్రాజ్యంబు ననుకరించె; నయ్యెడ
 నయ్యదువల్లభుండు సత్యయుం దాను ననర్హమణి దీపితంబును, విమల
 దుకూల వితాన సందానితంబును, బ్రాలంబముక్తా గుళుచ్చ
 చ్చువిచ్చాదిత వలభి విలసితంబును, వివిధ విచిత్ర పటఘటితస్ఫటికభిత్తిభాగ
 భాసురంబును మృదులహంసతూలికాకల్పిత తల్ప సంఘన్న మణి మంచ
 కాంచితంబును,
 ధవళ ఫణిలతాదళ క్రముకఖండ మండిత మరకతమణి భాజన విభ్రాజితంబును,
 మృగమద
 మిళిత పఠీర పంకాంకిత మౌక్తిక శుక్తి పరికల్పితంబును, దర వికచ లతాంత
 తాలవృంత
 కాంతంబును, గోమల బిసతంతు సంతాన నిబద్ధ కుసుమదామ రమణీయంబును,
 సురభి కృష్ణాగరు ధూప ధూపితంబును, పరిమళ మిళిత శిశిర సలిల
 పూర్ణ కనక గళంతికా సమంచితంబును, మంజు గుంజ త్పూరావత పతంగ
 గళరప భరితంబును, మాణిక్య సమున్నతాదర్శ దర్శనీయంబును నగు
 శయనాగారంబున వినోదకేలిం దేలి నిద్రా ముద్రిత నేత్రుడై
 శయనించె; నయ్యవనరంబున. ||53||

వేగుచుక్క వర్ణనము

మ. నలినాస్తుండు మదియ బంధులను తా నక్షత్ర సంఘంబులం
 గలఁవ న్నచ్చుచు నున్న వాఁ డనుచు మున్గల్గంగ నాత్మీయ శి
 ష్యుల మందేహులఁ బోరొనర్పఁ జనుఁడంచుం బంపి యేతెంచెనాఁ
 బొడమె న్వేగురుఁ జుక్క కాలఫణ భృద్భోగోల్లస ద్రత్నమై. ||54||

క. వైతాళికు లప్పుడు మృదు
 గీతామృత వచన రచన గీలుకొన యశో
 దా తనయు మేల్కొలుపఁ బ్రా
 భాతిక రమణీయ రాగ ఫణితులు సెలఁగెన్. ||55||

శ్రీకృష్ణునకు వైతాళికుల మేల్కొలుపులు

మ. జయ గోవింద! ముకుంద! చక్రధర! కంసద్వేషి! సాత్రాజిత్తి
 ప్రీయ! నారాయణ! కౌస్తుభాభరణ! కుంభి త్రాణ పారిణ! కా
 లియ దర్శపు! పతంగ వాహ! వనమాలీ! కృష్ణ! చైకుంఠ! శౌ
 రి! యశోదాత్మజ! భక్తవత్సల! మురారీ! గోపికా వల్లభా! ||56||

మ. శరధి క్రోడ నివేశ! శార్ఙ్గ ధర! శిష్టధ్యేయ! శీతాంశు భా
స్కర నేత్రద్వయ! శుభ్రపంకరుహ భాస్వన్నాభ! శూరాన్వయా
భరణా! శేషశయాన! శైలధర! శోభా రమ్య సర్వాంగ! శౌ
ర్య రసోదంచిత! శంఖ చక్ర ధర! శర్వాణీ సహాయ ప్రియా! ||57||

క. మేల్కనుము దేవ! యివె రా
చిల్కలు కనుమొగిచియున్న చెలువలఁ దమకుం
బల్కులు నేర్చగఁ ముద్దులు
కుల్కెడు పల్కులను మేలుకొలిపెడుఁ గృష్ణా! ||58||

సీ. చర మాద్రి దావాగ్ని సంఘ్నస్థ సురసార - భేయీ కరిపైక పిండ మనఁగఁ,
బహు చకోర దంశ పరిపీత చంద్రికా - క్షౌద్ర నీరస మధుచ్చత్ర మనఁగఁ,
బ్రత్యజ్ఞుభోచ్చల ద్రాత్రి వర్షియసీ - పలిత పాండుర కేశ బంధ మనఁగఁ,
గగన సాధాలేపకర కాలశిల్పి ని - ర్ముక్త సుధా వస్త్ర ముష్ణి యనఁగఁ,
తే. సుమహిత జ్యోత్స్నికా లతా సుమగుళుచ్చ
మనఁగ నతిధూసర చ్ఛాయ నబ్జవైరి
చెలుపు వోనాడి బింబాపశిష్టుఁ డగుచు
నల్ల నల్లన వ్రాలెడు నంబుజాక్ష! ||59||

చ. జలరుహమిత్రఁ డాత్మ రుచి సంపదఁ జీఁకటి బందెకానికిం
గలఁగుచు వీనిలోన నిడి కైకొన నమ్మికకాపు లంచుఁ జు
క్కలదొర యెండ దాడి విని గ్రక్కునఁ దానును గాంతి వీనిలో
పల నెలకొల్పె నాఁ బలుకఁబాటె నిశాంత నిశాంతదీపముల్. ||60||

మ. దర మీల న్నయనంబులైగృహ బహిర్ద్వారంబుల న్యామకుం
జరము ల్గండ మద భ్రమ ద్భ్రమరికా ఝంకార సంగీత వి
స్ఫురణ లూపుచుఁ గర్ణతాళ నినదంబు త్మించఁగా మాగధీ
త్కరముం బోలుచుఁ జూడనొప్పె నివె హస్త న్యాసముల్మీఱఁగన్. ||61||

మ. సమ యాభీర కుమారుఁ డేపునఁ దమిస్తా రూప నక్షంఛరిం
గమలారిస్తన మండలాంక విష సంక్రాంత ప్రభా దుగ్ధపూ
రముతో రూపఱజేయ శోషిలుచుఁ దార లోనై నిట్టూర్పు సాం
ద్రముగా నూర్చె ననంగఁ బెల్లెనఁగెఁ బ్రాతఃకాల వాతూలముల్. ||62||

క. మంచునఁ దోగిన పల్లవ
సంచయము భవ ద్వియోగ సంతాప రుద
చ్చంచల నయనాబాఘ క
ణాంచిత బింబోష్ఠలీల నలరె నుపేంద్రా! ||63||

తే. కమ్మ కస్తురి గుళికలు తమ్మిలేమ
నిదుర మంపునఁ బుక్కిట నించి మేలు
కాంచి వేకువ నుమిసె నాఁ గమల ముకుళ
కోటరంబుల నెలదేటి కొదమ లెగసె. ||64||

మ. విననయ్యెం గృకవాకు కూజితము లుద్వేలంబులై సూరసూ
త నవోద్యత్కర కుంచినా విఘటిత ధ్వాంతారర క్తక్రియా

స్వనము త్పైరవిణీ ప్రసూన పృథుక స్వాప క్రియాలో లికల్
దినకృన్మార్గ నివారణ త్వరిత మందేహోగ్ర సింహధ్వనుల్. ||65||

తే. రాజు వీడెత్తి చనినఁ దారక భటాళి
యంబరాభోగ నిజ శిబిరాంగణమునఁ
గాలుకొల్పిన పావక జ్వాల లనఁగఁ
బ్రాచిఁ గనుపట్టె నవ సాంధ్యరాగ రుచులు. ||66||

తే. కమలినీ జృంభికలకు దిక్కాంత లెల్ల
హస్తతాళంబు లొనరించి రనఁగఁ జెలఁగె
లలిత కాసార కూల కులాయ చలిత
శకున పక్షజ పటపట స్వనము లధిప. ||67||

ప్రభాత శోభ

సీ. యామినీ సమయంబు నాశా తట ప్రదే - శంబుఁ బ్రసన్నభావంబు నొందెఁ
బ్రియ చుంబితాంగనా బింబాధరంబులు - నుడురాజు నవరాగయుక్తిఁ దోచె,
నఖిలవస్త్రపులుఁ బ్రాగచల కూట విటంక - తలములు నతిరోహితంబు లయ్యె,
నుత్తుంగ పుర గోపురోపరి స్థలులు సా - రసములు నాత్మసౌరభము లయ్యె,
తే. దరళ గోతర్జకంబులు సుర పథాంత
రంబులును విచ్యుత ప్రగ్రహంబు లయ్యె,
నియమ పరతంత్ర భూదేవ చయముఁ గౌశి
కవ్రజంబు సమాధి యోగమునఁ బరఁగె. ||68||

మ. కమలాప్రోన్నమ దంశు జాలములు దిద్బాగంబులం గ్రమ్మినం
గుముదాంతఃస్థిత లక్ష్మి యెండవడ సోకుల్ సైఃపఁగా లేక ప
త్రముల న్మాటుగఁ జేసి కప్పుకొనియెం దత్కాల సంకోచన
క్రమ దంభంబున, రాజవల్లభ లసూర్యంపశ్య లొదు ర్గదా! ||69||

చ. కొలకొల మంచు మేఘతలకు గూఁడులు వెల్వడు పక్షి రావముల్
కల మృదు వాక్య వైఖరులుగా నల వేకువ పూపుబోడి వే
డ్లులు దళుకొత్త దోహద మిడం దొలిగుబ్బలిఁ గొండగోగుపూ
గొల యలరించెనాఁ బోడిచెఁ గోకనదాప్తుడు పాటల ద్యుతిన్. ||70||

దేవలోకమునకు శ్రీకృష్ణుని ప్రయాణ సన్నాహము

ప. అని యివ్వీధంబునం బలుకు మాగధుల మధురవాక్యంబు లాకర్ణించుచు
మేలుకాంచి, యప్పుంచశరగురుం డహర్ముఖోచిత కృత్యంబులు నిర్వర్తించి,
పురోహిత వృద్ధామాత్య సహితంబుగా నాస్థాన మండపంబున కరిగి, యుగ్రసేన
వసుదేవ బల భద్రాది గురుజనంబులకు నమస్కరించి, సాత్యకి సారణ
ప్రభృతి సోదరుల నాదరించి, ప్రద్యుమ్న సాంబానిరుద్ధాది కుమార
వర్గంబు మ్రొక్కులు గైకొని, యదు వృష్ణి కురు భోజాంధక ప్రముఖు లగు
బంధు సందోహంబుల సంభావించి, సింహాసనాసీనుండై తగువారి నుచి
తాసనంబుల నుండ నియమించి, పేరొలగం బుండి కార్య త్వరా సముత్సాహ
దోహలీతాంతరంగుండై పతంగ పుంగవుం దలంచుటయును. ||71||

గరుత్మంతుని యాగమనము

సీ. వజ్రంబునకు నీడ వైచిన బలశాలి, - గజ కచ్చ పాశన ఘాతుకుండు,
జనని దాస్యంబు నీగిన కులశ్రేష్టుండు, - దుర్గ భామృత పశ్యతోహరుండు,
కమలాపు సారథి గారాబుతమ్ముండు, - గశ్యప కృత పుణ్యకర్మ ఫలము,
సకల శకుం తోష సామ్రాజ్య ధౌరేయుఁ, - డహి మృగయా వ్యస నాకులుండు,
తే. మింటిపాళెంబు లేర్చు ముక్కుంటి తూపు - గణి, నిపాతిత రోహిణ స్కంధుఁ, డనిల
మాన సాతీత వేగసంపద్ధనుండు, తార్క్ష్యుఁ డేతెంచె దానవధ్వని కడకు. ||72||

క. మిన్నుననుండి భరంబునఁ
బన్నగ పతి తలలు చదియఁబడ ధారుణిమీఁ
ద న్నిలిచి వైనతేయుఁడు
వెన్నుని పదములకు వినయ వినతి యొనర్చున్. ||73||

చ. మునిపతి రాకయుం, గునుమముం దన కిచ్చినలాగు, రుక్మిణీ
వనితకుఁ దా నొసంగుటయు, వంచనఁ బొంచిన బోటి సత్యకున్
మన మెరియంగఁ జెప్పుటయు, మానినికోపము, వేడుకొంటయుం
దనదు ప్రతిజ్ఞయుం దెలిపె దార్క్ష్యున కెంతయు నాదరంబునన్. ||74||

ఉ. సంతసమంది, జాదులు ప్రసాదము నయ్యె నటంచుఁ బొంగి, నా
గాంతకుఁ "డంబుజోదర! బలాసురవైరి మదీయ పక్షముం
బంతము గొన్నవాఁ డశనిపాతమున న్మును; నాటనుండియు
స్వంత మనంబులో జనదు; నాపగ నీగెద నేడు నీకృపన్." ||75||

చ. అనుటయు, సంతవాడవె కదా! యని మిక్కిలి గారవించి, య
వ్వనరుహలోచనుండు దగువారి సుహృజ్ఞున బంధుకోటి రాఁ
బనిచి, నిజ ప్రయాణమును బట్టణరక్షయుఁ జెప్పి, వారిచే
ననుమతి గాంచి యెక్కె విహగాధిపుఁ దానును సత్యభామయున్. ||76||

సత్యాకృష్ణులు గరుడ వాహనారూఢులై స్వర్గమునకుఁ బయనమగుట

ఉ. ఆ విహగావతంసము నిజాంసముపైఁ బ్రియభామతోడ నిం
ద్రావరజుండు నిల్చుటయు నాతత పక్ష మహానిలంబు లం
భోవహ పంక్తిఁ దూలముల పొలికఁ దూల్పఁగఁ దద్దిశా ముఖుం
డై వినువీధికి న్నెగసె నదృష్టకారి మనోజవంబునన్. ||77||

క. ఇరు గ్రేవల నందక శా
ర్థ రథాంగ గదాయుధములు రాఁ దొడఁగె ఖగే
శ్వర పక్ష జనిత వాతాం
కుర పూర్తిని శంఖ మపుడు ఘుమఘుమ మ్రోసెన్. ||78||

తే. అంబుధర జాల ముక్తంబు లయిన జలక
ణములు సాత్రాజితి కైశికమునఁ బొలిచె
గగనతల లక్ష్మి పొరచి గాఁగ నిడినఁ
జాల నొప్పారు మౌక్తిక స్తబక మనఁగ. ||79||

క. తళతళని మెఱుగుఁ దీగలు
గలుగు ఘనాఘన చయంబు గనుఁగొనఁగా నిం
పొలయించెఁ బసిడి కామల
నలరెడు నీలముల గొడుగు లనఁగా హరికిన్. ||80||

క. కమలదళాక్షుని దేహో
ద్వమ దతి సాంద్ర చ్చవి ప్రవాహము వొలిచెం
దమతండ్రి భానుఁ గనుఁగొన
యమునానది గగనవీధి కరిగెడు ననఁగన్. ||81||

చ. ఖగకులనాథు పక్షముల గాడ్చు సహింపగ లేక రజ్జుప
న్నగములు దేరిక్రిందికిఁ జన స్సరసీరుహమిత్రరథ్యముల్
నొగలఁ దొరంగి నిల్వ నరుణుండు రయంబునఁ జక్కఁ గట్టుచున్
గగనపథంబున దఱిమెఁ గాలవిలంబన మందకుండఁగన్. ||82||

క. నతి సేసె వైనతేయుఁడు
గతిభేదములోన నన్నఁ గనుఁగొని, యతఁడున్
గతిలోనన దీవించిన,
జతురతకు న్మెచ్చి రపుడు సత్యయు హరియున్. ||83||

క. మురమర్దనుఁ డివ్విధమ్మున
గరుడునిష్ఠై గగన పథము గడచి యరుగుచుం
దరళాయతాక్షి కిట్లను
సరస స్మిత వచన రచన చాతురి మెఱయన్. ||84||

శ్రీకృష్ణుఁడు సత్యభామకు మేరువు సోయగమును జూపుట

చ. కువలయవత్రనేత్ర! కనుగొంటివె! కన్నులపండువయ్యె రెం
డవ వినతా తనూభవుని యందమునం గమనీయ కాంచన
చ్చవి కవచీ కృతంబు కులిశ క్షత పక్షము నైన రత్నసా
నువు నిజ యామికి కృత వినోద పరాయణ చంద్ర భానువున్. ||85||

సీ. జిర్ణ పర్ణ ద్రు సంకీర్ణాహి మణివిభా - మాయా కిసల వంచ్యమాన పికము,
శశికాంత రుచి మృషా సలిల సంస్థాలన - శ్లథ విషా జోద్విగ్న సైరిభంబు,
గోమేధిక ప్రభాంకార మిథ్యా మధు - ద్రవ లిలిక్షా మిళ ధృల్లుకంబు,
నీల గండప్రస్త రాళీక గజ భేద - శీర్ష న్ముఖ క్షుబ్ధ సింహకులము,
తే. గారు డాశ్చ చ్చవి చ్చటా కపట యవన
పూలికా చర్వణ వ్యగ్ర బాలమృగ వి
లంఘ్యమా నాబ్జరాగ శిలా వితాన
కూట దావాగ్ని యా మరు త్కుధర మబల! ||86||

ఉ. వంచనఁ బొంది చేరువకు వచ్చిన చంద్రుని జింక నేసి హా
ర్షించియు, ద త్సుధారస నిషేచనచే నది చావ కున్కి వీ
క్షించియు, నేటు దప్పె నని చేవిలు నమ్ములుఁ బాఱవైచి ల
జ్జించి చరించు చుండుదురు చెంచిత ల గ్గిరి సాను భూములన్. ||87||

ప. వెండియు నప్పసిండి కొండ గండ శిలా మండలంబుల నుద్దండ
 వేదండంబు లొండొండ గండతలంబు లొరసికొన నిండిన మదజలాంజన
 మషిం గొని వనదేవ తోపభుక్త ముక్త తాటంక తాళి దళంబులం బ్రియ
 సందేశంబులు లిఖియించు గంధర్వ సౌగంధిక గంధులవలన,
 నత్యంత నిర్మల స్ఫటి కాధిత్యకలం గానవచ్చు పాతాళ వాతాశి ప్రతి బింబంబులం
 గని మును తమ కఱచిన యురగంబులం బాఱ విడిచి వానిం దమ
 చంచుపుటంబులం

బొడిచియు గరు దంచలంబులం నడచియుఁ బదంబులం దాచియు
 నేచిన కోపంబుల విఫల ప్రయత్నంబు లగు బాల శిఖావళంబులం
 గని తమ వరులకుం జూపి పరిహాసించు గరుడ తరుణి నివహంబుల వలన,
 సెలయేటి చిలుప చిలుప నీరు పగలు గగనమణి ధగధగని
 కిరణములు మిగుల సెగ లెగయు రవికాంత శిలా తలంబులం
 దెకతెక లుడుకెత్తి జాలువాఱఁ గరంగిన కఱ్ఱజవ్వాది కొలంకులం
 బడి కెలంకులం దేలి తెట్టువలు గట్టి చవల కపి కుల చలిత తట
 తరు పతిత కుసుమ వినర పరిమళ పరంపరావాసితం బై ఘుమఘుమం
 బినాళింప నలందుకొని రతి శ్రమంబు లవనయించు యక్షపక్ష్యలాక్షుల వలనఁ,
 గేసరి కిశోర నఖముఖ విదారిత కుంభం బైన వనగజంబును,
 వనగజ దంతఘాత యాతనా బ్రాంత వరాహంబును, వరాహ
 దంష్ట్రాటంక ఖండిత కీచక నిచయంబును, గీచకశిఖా జర్జరిత
 పర్జన్యంబును, బర్జన్యోదర పరిచ్యుత శంఖ శుక్తి సంఘంబును,
 నొక్క యెడనపడఁ దత్త దుత్పన్నంబు లగు మౌక్తికంబుల వేఱు వేఱ నేఱి
 పేరులు గ్రుచ్చు సాధ్య మిథ్యామధ్యల వలనను, నభిరామం బై;
 మణియు నొక్కొకచోట సురపతి తఱుచు మెఱుఁగు లడరు
 కఱకు భిదురముఁ గొని తఱిమి యెఱుకలు విఱుగ నఱికినయెడల
 సెలలకు విడిన జలగల పొలుపునం జఱుల నెరగొని పొరలు జర
 దజగర నికరంబులును, ఖచర గణ గోష్ఠి స్థానంబులం బరచిన
 రత్నకంబళంబుల విధంబున విశాల శిలా తలంబుల నిద్రించు
 శార్దూలంబులును, మృగాంక మండలంబు నగము కబళించిన
 రాహు గ్రహ భూమికల చందంబున నందంద తిరుగు బొల్లి
 మోరల భల్లూకంబులును గలిగి; సుధర్మా ప్రదేశంబునుంబోలె శక్రపుర
 మహిళాళికుచలి కుచ చందన సుగం ధాగురు వాత పోత మేదురంబును,
 జలనిధియునుం బోలె నీల నల పనస కీలిత తుంగ సేతు సహితంబును,
 వల్లకియునుం బోలె లలిత ప్రవాళ కకుభంబును, భారతంబునుం బోలె
 శతపర్వ చమత్కృతంబును, సమరతలంబునుం బోలెఁ గలి
 తానేక పాటనంబును, శబ్దశాస్త్రంబునుం బోలె ధాతు గణ విద్యోతి
 తంబును, సంగీతంబునుంబోలె నిషాద భరితంబు నయి,
 గ్రావ నిబద్ధ ఘనౌఘం బయ్యును నగ్రావ నిబద్ధ ఘనౌఘంబై,
 గవయ స్థానం బయ్యును నగ వయ స్సానంబై, వైణ వారవాసితం బయ్యు,
 నవైణ వారవాసితంబై, మెఱయు నిది; మణియును! ||88||

ఉ. కిన్నరకంఠి! చూచితివె కిన్నరులం గలధౌత భూధరా
 భ్యున్నత శృంగ భాగముల నుత్పలగంధులుఁ దాముఁ గల్ప కో
 త్పన్న మధు ప్రసంగతులఁ బాడెద రింద్రునిమీఁది గీతముల్
 కిన్నర లొయ్యనొయ్యఁ బలికించుచుఁ దారతర స్వనంబులన్. ||89||

ఉ. ఆయత భూర్జపత్రముల నామర ధేను దధి ప్రయుక్త పా
 ధేయము లారగించి వడ దేఱుగ శీతల కల్పక ద్రుమ
 చ్ఛాయల నిల్చి నిల్చి సరసంబులు పల్కుచు వెండికొండకుం
 బాయక కూడి యేగెదరు భామిని! చూడుము సిద్ధపాంథులన్. ||90||

శా. ఏణీ శాబ విలోల నేత్ర! కనుఁగొంటే! వీరు విద్యాధరుల్
 మాణిక్యోజ్జ్వల రత్న కుండలులు సంబద్ధాసిధేనుల్ రణ
 ద్వీణాపాణులు చంద్రి కామల శిరోవేష్టుల్ త్రిపుండ్రాంకితుల్
 నాణీయ స్తర తార హారులు శివ ధ్యానైక నిష్ఠా పరుల్. ||91||

మ. కనుఁగొంటే! సక లేందు బింబ ముఖ! యీ గంధర్వులం బంకజా
 సన గేహి న్యుపదిష్ట గీత రచనా సర్వంకష ప్రజ్ఞలం
 గన దుత్తంగ విమాన చారులఁ దురంగ గ్రీవుల న్నిర్జరీ
 జనతా నృత్త సహాయ లాలసుల యక్ష గ్రామ వాస్తవ్యులన్. ||92||

సీ. యక్షులు వీర లోయతివ! మేళము గూడి - పాడుచుండుదురు దిక్పాల సభల,
 గుహ్యకు ల్విర లోకొమ్మ! హాస్య రసాధి - నాయకుల్ భృంగీశ నర్థసఖులు,
 గరుడులు వీర లోతరుణి! విష్వక్సేన - పరిచితుల్నాగారి పరమ హేతులు,
 చారణు ల్విర లోనతి! విచిత్ర కథితి - హాసజ్ఞు లఖిల లోకాధ్వనీను,
 తే. లమరపతిఁ గొల్వఁ జనువార లతివ! యెప్పుడు
 నుబును పుత్తురు వివిధోపయోగ్య కళల,
 మనలఁ జూచెద రాశ్చర్య మగ్ను లగుచు
 వీరిఁ గనుఁగొంటే! గంభీరవేది గమన! ||93||

లయగ్రాహి. అంగన! కనుఁగొనుమనంగహర మౌళి తట
 రంగనటి జహ్ను మునిపుంగమ విశాలో
 త్సంగ శిశువుం గపిలు నింగలపుఁ జూపుసెక
 లం గలయు నా సగరు వంగడము మోక్షో
 త్తంగ మణిసాధమునకుం గడపుఁ దాచ గగ
 నాంగణ మహితల భుజంగ నిలయంబుల్
 జంగగొను నేర్పరిఁ బతంగజ యనుంగుఁ జెలి
 యం గనఖలాచలయుగంగ సురంగంగన్. ||94||

మ. అవె దివ్యర్షి నికేతనంబు, లననూ యారుంధతీ కర్ణపూ
 ర విష్ణు ధార్మక కృష్ణసార గతి సంరంభంబు, లింద్ర ద్రుమో
 ధ్మవ నానావిధ వల్క లాంచిత బహి ర్ద్వార ప్రదేశంబు, లా
 హవనీ యాది హుతాశ ధామ పటల శ్యామీభవ త్రాంతముల్. ||95||

ఉ. అచ్చర పువ్వుఁ బోండ్లు సరసామృత ధారయుఁ గల్పవాటియున్
 లచ్చియుఁ జందమామయుఁ దలంపుల మానికముం దలంపఁ బై
 పెచ్చులు దీనికి న్నెమరు వెట్టుచు నందిని యజ్ఞు నాకుచుం
 బచ్చికఁ బండి యున్నయది భామిని! వేలుపు టావుఁ జూచితే! ||96||

ఇంద్రపురీ వైభవము

చ. కనక మహిధ రేంద్రు నలిక స్థిత పర్వతరాజ పట్ట బం
ధనమును బోని కోటయు, ఘనంబగు తన్మృకుటంబు కైవడిం
దనరెడు వైజయంతమును, దవ్వులఁ గానఁగవచ్చెఁ జూచితే
యనిమిష రాజధాని యిది హాసనమాత్ర కురంగ లోచనా! ||97||

ఉ. శ్రీలఁ జెలంగు నీ సురపురిం గమనీయ మహానుభావతం
బోలఁగ లేక యోటములఁ బొంది భజింపఁగ వచ్చినట్లు లు
త్తాల దుకూలకల్పిత పతాకలతోఁ గడు నొప్పు నన్య ది
క్పాలపురంబులో యనఁగ బార్హములం దివిషద్విమానముల్. ||98||

చ. మరలక జన్యభూమి నణుమాత్రభయంబును లేనివీరు, ల
ధ్వరము లనేకము ల్విధియుతంబుగఁ జేసిన భూసురేంద్రు, లు
ద్ధుర భవపాశ బంధములఁ ద్రుంచిన యోగి కులావతంసు, లీ
సురపుర కామినీ వదన చుంబన మాత్ర కృతార్థ మానసుల్. ||99||

శా. సారంగాక్షుల చూపుచోటగములన్ జన్మొడల న్మోహ దు
ర్వా రావర్తముల న్మునింగి దరిఁ జేరనాక యుష్మాంగు సం
సారాంభోనిధి సత్కియా తరణి నిశ్శంక న్నముత్తిర్లుఁ డై
చేరు న్నజ్జన నావికుండు మదిరాక్షి! యీపుర ద్వీపమున్. ||100||

క. అని నాకపుర మహత్త్వము
వనితకుఁ దెలుపుచును హర్షవశ మానసుఁడై
దనుజకులవైరి చని యె
య్యనఁ గాంచన మేదిని ధరాగ్ర క్షోణిన్. ||101||

చ. పతగవిభుండు మింటిపయి భంజలికా మురళీ సుధాల వ
ల్లితములఁదా నెదుర్పడిన భేచరవర్గము లోసరించి య
ద్భుతముగ మ్రొక్క లేనగవుతోఁ గనుఁగొంచు వదాన్య నైచికి
శిత ఖుర టంక చంద్రకిత సిద్ధసరిత్తట మార్గసీమలన్. ||102||

క. సరస బిస విసర ముహు రా
హరణోద్ధుర హంస సంస దారవ దీర్ఘి
కరణ చణ గంధవహములు
శరీరముల సేద దేర్చు జనుదెంచె రహిన్. ||103||

ఆశ్వాసాంతము

శా. సమ్మర్ద క్షమ! ధీనిబంధన విధా సంక్రందనాచార్య! శూ
రమృన్యాచల వజ్రపాత! జగతీ రక్షాంబుజాక్ష! శర
ధ్యమ్మార్గస్థ దశాస్య రాజ్యసమ సహ్యప్రోద్భవా తీరభా
గుమ్మత్తూరి శివంసముద్రపుర వప్రోన్మూల నాడంబరా! ||104||

క. తిరుమల దేవీవల్లభ!
కరుణామయ హృదయ! రాజకంఠీరవ! యీ
శ్వర సరస భూపురందర
వరనందన; బాసదప్పవర గండాంకా! ||105||

సగ్గ్విణీ. నాగమాం బాధిభూ నారసింహాత్మజా!
భోగలీలా పరాభూత సంక్రందనా!
త్యాగ విద్యా నిషద్యాయిత ప్రాభవా!
సాగరాంత క్షమా సంప దేకాస్పదా! ||106||

గద్యము. ఇది శ్రీమదుమామహేశ్వర వర ప్రసాద లబ్ధ సార
సారస్వతాభినంది నంది సింగయామాత్య పుత్ర కౌశిక
గోత్ర పవిత్ర సుజన విధేయ తిమ్మయ నామధేయ ప్రణీతంబైన
పారిజాతాపహరణంబను మహా ప్రబంధమునందుఁ ద్వితీయాశ్వాసము.





మహితగేహ! యుత్కల
భూమీధవ దర్ప హరణ భుజసార! సుధా
ధామ కుల జలధి కౌస్తుభ!
రామా పాంచాల! కృష్ణరాయ నృపాలా! ||1||

తే. అవధరింపుము జనమేజయ క్షితీశ
వరున కిట్లను నమ్మొనివల్లభుండు
గగనగంగా ప్రతిరోపకంఠభూమి
నల్లనల్లన నేతెంచు నవసరమున. ||2||

ఉ. అంతకుమున్న నారదమహామునిచే మఘవుండు కంసదై
త్యాంతకు రాక దా నెఱిగి యభ్రమువల్లభు నెక్కి సంభ్రమా
క్రాంత మనస్కుడై యెదురుగాఁ జనుదెంచె జయంతుఁడుం దిశా
కాంతులు మేనకాది గణికా నివహంబులు వెంటఁ గొల్వఁగన్. ||3||

ఇంద్రాది దేవతలు శ్రీకృష్ణునకు మ్రొక్కి యాహ్వానించుట

చ. అమరవిభుండు దూరమున నంబుజనాభుని గాంచి సంభ్రమో
ద్గమమునఁ జేతియంకుశముఖంబునఁ గుంభము లూఁది కుంచితా
గ్రిమ చరణంబున నృదకరిన్ డిగి, యంసవిలంబి కల్పచే
లము నడుమ స్థిగించుచు, నిలా నిహితాత్మ శిరఃకిరీటుఁ డై. ||4||

చ. జడిగొని సమ్మదాశ్రుకణజాలము లొల్కఁగ, రోమహర్షముల్
బడిబడి మేనఁ బాదుకొన, భక్తి నివేశ తరంగితాత్మ్యుడై
యడుగులమీఁద వ్రాలె దివిజాగ్రణి తత్కుశలంబు నెమ్మితో
నడిగెడురీతి మౌళి కుసుమాగత షట్పదపంక్తి మ్రోయఁగన్. ||5||

ఉ. ఆ దనుజాపహర్షయు భుజార్గళము ల్వెసఁ జాఁచి యంచితా
మోద వికాసవ స్నయన ముగ్ధ సరోరుహపంక్తిఁ బూజ ల
త్యాదరలీలఁ జేయు నమరాధీపుఁ గొగిటజేర్చె నూతనాం
భోదము సానుమ చ్ఛిఖరము ప్రభసంబునఁ గప్పువైచిన్. ||6||

మ. అనలుం డంజలిసేసె, నంతకుఁడు సాష్టాంగంబు గావించె, మ్రొ
క్కి నిశాచారి, ప్రచేతనుండు దెలచెం, గేల్మీడ్చె సారంగవా
హనుఁ డర్థేశుఁడు వందనం బిడియె, నీహారాంశు కోటిరండున్

వినతుం డయ్యె, యదుప్రవీరునకు నుద్వేల ప్రమోదంబునన్. ||7||

శా. వారిం జూచి రథాంగపాణి సరస వ్యాహర లీలన్ దర
స్మేరాపాంగ విలోకన క్రియల సంప్రీతాత్మలం జేసి గో
త్రారి! రమ్ము గజమ్ము నెక్కుమని నాగారాతిపై నెక్కి, దా
రా రంభాకర చామరానిలము మార్గశ్రాంతిఁ దూలింపఁగన్. ||8||

క. తక్కిన దిశానాథులు
నెక్కిరి నిజవాహనముల, నెనఁగె హుడుక్కా
థక్కా పటహ ధ్వానము
లక్కుజముగఁ బొంగి నింగి యఱచిన భంగిన్. ||9||

ఉ. ఆయెడ సిద్ధ కింపురుష యక్ష వసు ప్రముఖామరావళిం
బాయఁ దొలంగుమంచు శతమన్యుడు సందడివో బరాబరుల్
సేయఁగ నల్లనల్ల నతనీ కుసుమాసిత దేహుఁ డేగె వై
హయనవీధి నారదముఖామర సంయమి కిర్తనీయుడై. ||10||

అప్పరనలు హర్మ్యము లెక్కి శ్రీకృష్ణుని దర్శించుట

ఉ. అప్పుడు శౌరిఁ జూచు ప్రమదాతిశయంబు హృదంతరంబులం
జిష్టిల సంభ్రమించి కయినేయు తెఱం గయథాతథంబు గాఁ
గుప్పనఁగారి యెండొరులఁ గూడఁగ నీక కడంగి వేలుపుం
గప్పురగందులెక్కిరి ధగధగితోన్నత హర్మ్య రేఖలన్. ||11||

చ. అలఁదిన చందనంబు వృథ యోజెమరింపఁగ, సమ్మదాశ్రులన్
దొలఁచినయట్లు వోయెడుఁ గనుంగవ కాటుక, పేటు లెత్తుఁ జె
క్కుల మకరీవిలాసము గగుర్పొడువ, స్తోరిఁ జూచువేళనో
చెలి! కయినేయకమ్మ! యని చేడియ యొక్కతె పిల్చె నెచ్చెలిన్. ||12||

చ. వనిత యొకర్తు మున్నోని గవాక్ష తలంబున నింతులుండుటం
గనుఁగొనఁ జోటు లేమి నొక కార్యముపేరిట బాలనోర్తు వం
చనఁ దొలఁగంగఁ బిల్చి రభసంబునఁ దత్పతిజాలకంబు చే
కొని హరిఁజూచెఁ గేకినలు గొట్టుచు బోటులు దాని నవ్వఁగన్. ||13||

ఉ. కాళియభేదిఁ జూచు తమకంబున మజ్జన మాడియాడి నీ
లాలక యోర్తు గంధ సలిలార్ద్ర కచంబులు చన్నుదోయిపై
వ్రాలిన సందిటం బొదివి రాజపథంబున కేఁగుదెంచె గో
పాలకమూర్తిఁ గాన శిఖిబర్హము కానుక దెచ్చెనో! యనన్. ||14||

ఉ. ఉన్నతసౌధ మెక్కి యన్మతోదరి యొక్కతె పద్మనాభుఁ జూ
డ న్నిజదేహవల్లికఁ గడల్కిను సాత్త్వికలీలఁ జూచు నా
సన్న సఖీజనంబు గని సౌధశిఖా గమనశ్రమంబునం
గన్నియలార! మేన్బడలెఁ గంటిరె! నాకని బొకె నేర్పునన్. ||15||

ఉ. వేడుక నీకె కాని మఱి వేఱొక యింతికినైన లేదె? త్రో
పాడెదవేలె? మచ్చర మొకప్పుడు మానక పోయి తీవు, పెన్

బ్రోడవు గాన నిన్నె కనుబో! యతఁ డెవ్వరిఁ జూడఁ డంచు నో
నాడె సపత్ని నొక్కతె మురారిఁ గనుంగొనువేళ నీసునన్. ||16||

చ. అలికులవేణి యొక్కతె మురారిఁ గనుంగొని వ్రాసుపాటు మై
నెలకొని యున్నచో సడలునీవిక లేజెమ రంటి నిల్చె నం
జలి పరిపూర్ణ లాజలను సాధ్యున కంపము దాన చల్లె న
చ్చెలువకు సాత్త్వికోదయము చేసిన మేలిఁకనేమి చెప్పుదున్. ||17||

క. మదవతి యొకతె పరాకునఁ
బదాంగదము కంకణముగఁ బాణిఁ దొడిగె న
య్యదువల్లభుఁ గనుగొనుచో
దుది నదియును మేను మోగి తుత్తుము రయ్యెన్. ||18||

చ. దనుజవిరోధి మీఁద నొకతన్ని కరంబున లాజ లెత్తి చ
ల్లిన నెఱివేణి యీసున బలె నివ్విరిపూవులఁ జల్లెఁ, జల్లె లో
చనములు సమ్మదాశ్రువులఁ, జల్లె లలాటము ఘర్మబిందువుల్
చనుఁగవ చల్లె సంభ్రమవశ త్రుటితామల మౌక్తికాదులన్. ||19||

చ. జలరుహనేత్రుఁ గాంచి సరసత్వము మీఱఁగ నొక్క వేలుపుం
జలుకలకొల్కి రాచిలుకచే బిలిపించిన, సత్యభామ కా
కలికితెఱంగు శౌరి కడకన్నులనన్నులఁ జూపెఁ గోప కం
దళ కలుషాయి తాక్షి వలనంబుల నాసతి ద న్నదల్పుఁగన్. ||20||

క. అనిమిషపుర జాలకములు
వనితా జనితా మయములు, వనితల హృదయం
బనురాగ రసమయం, బ
య్యనురాగము శౌరిమయము నయ్యెడ నయ్యెన్. ||21||

చ. కనుఁగొన వేడ్కలం బొడము కాయ్యుల నచ్చర లీనడించుటల్
వినుచు దరస్మితం బొలయ వెన్నుఁడు రాజవధంబుదాటి య
య్యనిమిషనాథు గేహ బహిరంగణ భూస్థలి డిగ్గె వైనతే
యుని మణిచిత్ర వేత్రకర హంకృతి దిక్కులు పిక్కుటిల్లఁగన్. ||22||

క. ఆదరమున శతమన్యుఁడు
కైదండ యొనంగ యామకరి దాన ఝరీ
మేదుర కక్ష్యాత్రితయము
నా దనుజవిరోధి గడచి యటఁ జని యెదుటన్. ||23||

దేవమాత యదితిని శ్రీకృష్ణుఁడు దర్శించుట

సీ. తొడలపైఁ జూచిన యడూగుఁ గెందామర - లోయ్యనఁ బోలోమి యెత్తుచుండఁ,
బార్హుభాగంబునఁ బంకేరుహాసను - కామినీరత్నంబు కతలు సెప్పఁ,
బనిఁ బూని యంతంత వినయావనత వృత్తి - సప్తర్షికాంతలు సంచరింప,
వీజన చామర వీటికరండాది - కములు దిక్పతినతీ గణము దాల్చి,
తే. విమల చింతామణిమయ వేదిమీదఁ
గల్పక లతాంత కల్పిత తల్పసీమ

నధివసించిన నిఖిల లోకైకవంద్య
నమర మౌక్తిక శుక్తి నయ్యదితిఁ గనియె. ||24||

మ. కని సత్కారమణీ యుతంబుగ నమస్కారంబు గావించి బో
మ నిశా టాహృత కుండలద్వయము నాత్మ స్వర్ణచేలార్గ బం
ధనము స్వీడ్చి యొనంగ నందుకొని మోదంబునది యా నందనం
దను దీవించుచుఁ జెంగట న్నిలిపెఁ జింతారత్న పీఠంబునన్. ||25||

అదితి హరి యవతారములను స్తుతించుట

క. మే నిమిరి శిరసు మూర్ఖిని
దానవపరిపంథి! యెంత ధన్యనో! నియత
ధ్యానపరు లయిన మునులుం
గానని నినుఁ గంటి మంటి గతకల్మష నై. ||26||

ఉ. సర్గమొనర్తు బ్రహ్మయన, సత్కృపఁ బెంతు జనార్దనుండు నా,
భర్గుఁడనంగఁ గ్రమ్మఱఁగఁ బారణ సేయుదు విజ్ఞగంబు నై
సర్గికలీల నొక్కమఱి సౌఖ్యము నొందుదు, కేవలంబు దో
రర్గళ భూషణీకృత రథాంగ! నినుం గొనియాడ నేర్తునే! ||27||

ఉ. వాలముతాకున స్థిరులు వజ్రనిపాతము సంస్కరింపఁ, బె
న్వాలుగవై మహార్జునమునం దొలుఁబుల్కుల దొంగరక్కనున్
వాలిక వంక వాఁడగఱి వ్రచ్చి వెన న్నిగమాలిఁ దమ్మిపూ
చూలికిఁ దెచ్చి యీవె! త్రిదశుల్లోనియాడ మురాసురాంతకా! ||28||

చ. సురనికరంబు రక్కసులుఁ జుట్టములై యమృతాభిలాష మం
దరగిరిఁ జిల్వరాచ తరిత్రాట బిగించి పయఃపయోధి ని
ర్భరగతిఁ ద్రచ్చుచో నడుగువట్టిన తద్గిరి నెత్తవే డులీ
పరివృఢమూర్తివై! కపట పద్మముభీత్వ విమోహితాసురా! ||29||

క. విలయోల్బాణ జలనిధి ప
ల్వలమున నిల మునుఁగ నేకలమవై దంష్ట్రాం
చలమునఁ దాల్పవె! నీ వా
బలిసద్మము దూఱి, భుజగ పర్యంక శయా! ||30||

చ. పెకలి యజాండ కర్పరము బీటలు వాఱఁగ మేనుపెంచి యా
మకరనికేత నోదర నిమగ్న మహీ మహిళాలలామగే
తక ముకుళార్గ సంగత మదభ్రమరీ సమరీతి గాఁగఁ గొ
మ్ముకొనఁ దగిల్చి యెత్తఁ గిటిమూర్తిని దాల్చితిగా జనార్దనా! ||31||

చ. సటలీట మానురోరి! హరి సర్వమయుం డటె యంచుఁ బట్టితో
జటచిట లాడి యిందుఁ గనఁజేయుము నీవని దైత్యుఁ డాడినం
బటపట తాతికంబ మిరువాయలుగా నరసింహమూర్తివై
కుటిల నఖాగ్ర కుంచికల గ్రువ్వవె! వానియురః కవాటమున్. ||32||

మ. నను నాకశ్యపకామినీ మణులలోన స్థన్యఁగాఁ జేయ మ

త్రనయ వాజ్యము దాల్చి వామసుని చందాన స్ఫులి న్మట్టవే!
ఘనమార్గోన్ముమితాంఘ్రిపద్మమునకుం గంజాప్పుఁ డంశుప్రజుం
బసు కింజల్కపరంపర త్మౌఱయ నుద్య త్కర్ణికం బోలఁగన్. ||33||

మ. ఘన దోర్లండ నట త్కుఠారమున వీడ న్రాజహంసాలిఁ దు
త్తునియ ల్సేసియుఁ గ్రైచరంధ్రమునఁ దోడ్తో రాజహంసాలి వే
దినికి దెచ్చితి, కార్తవీర్య భుజవంక్తిం జక్కు గావించి తం
బునిధిం గ్రొత్తగ నాశ్రమంబునకు నిమ్ముంగొంటివీ వమ్మునన్. ||34||

మ. అరవిందాననఁ గోలుపోయిన యవజ్ఞావాప్తిచే వీరవా
సర సైన్య ప్రకరంబు నేలి జలధి న్బంధించి లంకాపురీ
శ్వర కంఠాటవి నేర్చి, రౌద్రగిరి లజ్జాపంకముం గీర్తిని
ర్జ్వర పూరంబులచేఁ దొలఁచితిగదా! రామాభిధానంబునన్. ||35||

చ. అలుకఁ బ్రలంబదానవుని ప్రాణము గొంటి, కళిందనందనా
సలilభర ప్రవాహ రభసంబు మరల్చితి, పట్టిఁ బ్రోవ నాఁ
గలిమైన హస్తినాపురి పెకల్చితి కౌరవవీరు లెల్ల బె
గ్గిల, నల రేవతీరమణికిం బతి వై యదువంశమౌక్తికా! ||36||

మ. త్రిపుర స్త్రీలఁ బతివ్రతామణుల సారెం బుంశ్చలీ వర్తనం
బుపదేశిం బొనరించి బేల్పుటిచి వధ్యుల్లాని తద్భర్తలన్
ద్విపచర్మాంబరు చూపు టింగలమునన్ వే త్రోచి పాటెంపవే!
కపట శ్రీజనరూపమున్ భువనరక్షా జాగరూకేక్షణా! ||37||

శ్రీకృష్ణావతార విభూతి

గణసమక దండకము. యదుతిలక! జగత్తయీ నిర్మితి ప్రక్రియా కర్మలేందిందిరోద్భాసి
నాభీనరః పద్మ! పద్మానతి పాదపీఠాకృతి ప్రస్ఫుర్తత్యోస్తు
భాంకూరి తాళికబాలాతప ద్యోత! పద్మ్యోతరంగి
ణ్యుదక్షాళి త్రైణాంక భృ త్సాంసుల క్లిష్ట వేల్ల జ్ఞటాజాల!
జాలంధరోడ్యాణ మూలాఖ్య బంధత్రయీ బంధ సంధుక్షితస్పర్శన
స్పర్శ నిర్గ్రంథిత గ్రంథిష ట్కాంత రోన్మిద్ర కద్రూసుత
శ్రీముఖజ్వాలవల్లి పరిస్తంసమా ణేందు నిష్కంధ సర్వాంగ
నిష్పంద యోగింద్ర హృద్వే దికావాస! యీవాసవాదు ల్సారోజాసనున్
మున్నుగాఁ జేసి 'సర్వంసహా భీరు భారంబుఁ బోఁ ద్రోయవే' యంచుఁ
బ్రార్థించిన నేవకిదేవి గర్భంబునం దుద్భవం బంది
బాహుద్యయ ద్వంద్వము న్నందక న్యందనాంగాబ్జ కౌమోదకీ శార్ద
ముఖ్యాయుధ వ్రాతముం బీతకౌశేయము న్యత్న భాగంబున స్థించు
శ్రీవత్సముం జూపినం దల్లి భీతిల్లుచుం 'గావు కావంగదే!' యన్న
నీవంతలోఁ గావు కావంచు నేడ్పుల్ల లిర్పం గంసుంగందవై తండ్రియత్నంబున
న్నంద గోష్ఠంబునం దున్నచో వైతయై చేతి పొల్లోల్ప నేతెంచు
నా పూతనా భూత నారీ కుచం బగ్రహస్తంబునం బట్టి తత్ప్రాణ నిర్యాణ
శంఖంబు పూరించు చందంబునం గ్రుక్కలన్నొక్కి మక్కించెయు, న్బండ
రాకాసిఁ గీలూడఁగాఁ దన్నియు, న్వెన్నవేమాటు గొల్లాడఁగా గొల్ల
యిల్లాండ్రు సందారవిందాస్యతో ఐట్టుగావించిన న్నిక్కపుం బట్టివే!

యంచు నిన్నుట్టిచటోలితో గట్టిన న్నిట్టవై కిట్టి పెన్నుద్ది మద్దు
ల్యడండ్రోచియు న్నైశవంబు న్నిడంబింపవే! లేగలు న్నోవబృందంబు
బృందావ నారణ్యవాటి న్నసంపం జలత్కాక వక్షంబుతో బర్హిబర్హావతంసంబుతో
మంజుగుంజాఫలోద్ధామదామంబుతో దానమానక్రియాశంసె వంశంబుతో
నేపుదీపించు నీప్రోపు వ్రేపాపలం గ్రేపుల న్నైవరీత్యంబుగాఁ బాపి
యాపద్యజం డొక్కచో డాచిన న్వానిరూపంబు లీవై పునన్పుష్టి
నాన్తస్థగర్వంబు ఖరంబుగాఁ జేయవే! తోయ వేగోచ్చల ద్వీచికా
మర్దళ ధ్వాన మాగుబ్బుగా నుబ్బునం గేళి గాళిందిలో గాళియాహి
స్ఫటా రంగమధ్యంబునం దాండవం బాడవే? తోడి గోపాలక శ్రేణికిన్నీకు
జన్నంబుల స్మీదుగా నున్న యన్నంబులన్వంచి తాత్తేశలై పంచలం జల్లు
లందీ ముని స్త్రీలకు స్త్రీల గైవల్యముం గొల్ల యావే! పెనుంజిల్వయై బల్కిడిం
జంగిలి న్నింగు దైతేయు వాతన్య డింజొచ్చి మై వెంచి తత్కాయము న్నెండువ్రాయ
ల్యడం జించి గోపంక్తి బోషింపవే! గుంపులై యింపులం గూడి యాభీరు
లా దేవతానేతకు న్నాతరల్నేయ వారించి తత్పూజన ల్నీవు గైకొన్న
మేకొన్న పేరల్కతో బుష్కలావర్త కాబ్దంబులం బంపగా నంపజాలంబుగాఁ
గొండలుర్లంగ వర్షించినం, గాందిశికత్వముం బొందు నామందలం బ్రోవ
గోవర్ధనం బెత్తవే! మత్తవేదండ ముద్యుత్తి నెత్తమ్మిపూ వెత్తు రీతి
న్నిలింపానిశారిష్టదారిష్ట మాయా బలీవర్ధముం బట్టి మర్షించితంచు
న్వడిన్ శూకలాశ్వాకృతిం డాసినం గేశి జీవానిలంబు ల్బుజా
దండశూకంబునం గ్రోలి నీ యౌవ నోద్య ద్బుజాగర్వముం జూపవే!
శరదభినవసాంద్ర, చంద్రప్రభాధౌత భాస్వత్పృథిందాత్యజానైక
తోత్సంగవీధిం ద్రిభంగ్యాకృతిన్నిల్చి యాకుంచిత భూవిలాసంబుతో
మోము వామాంసముం జేరగా శోణ దంతచ్ఛదాంతంబున న్వేణునాళంబు
సంధించి రంధ్రాంతర న్యస్త హస్తాంగుళీపల్ల వాగ్రంబు లల్లాడ
మ్రోయించిన న్ముక్త రోమంధ నిష్పంద గోబృందము న్స్వ్యక్త
గోవర్ధనగ్రావ నిష్కందము న్మందమం దాంశుమన్నందనావేగముం
గందళన్నీర సారణ్య జిర్ణాగముంగాఁ గదంబించు తత్సంచ
మారావమున్విండు న యిండుచువిల్కానికిం జిక్కి రాధాది గోపావరో
ధాంగన ల్లాసిన న్రాస సంక్రిడ మాయాసముల్లాసి వై సౌఖ్య
వారాశి నోలార్పవే! దర్పి తా శేష దోషాచ రాధిశ
దుస్సాధమై యున్న నీవిక్రమక్రిడ వీక్షింప నకూరుచే మామ
పిల్పించినం బోవుచో ద్రోవ భావాతిగంభైన నీదివ్యరూపంబుఁ
జూపం బరిభ్రాంతుఁ డై యున్న మన్నింపవే! వాని నీవానిగా,
భోజభూజాని యుద్వేజనం బందఁ ద ద్రాజధానిం బ్రవేశించి
యేతంచుచో ముందటం జందనాలేపము స్థర్ధనంబిచ్చిన న్నజ్జు
ప్రోయాలికి న్నజ్జకంబైన యందంబు నొందింపవే! యాగపూజార్చితంబైన
కోదండమున్ ఖండఖండంబుగాఁ జేయుచుం దద్దనుర్దండ రక్షాభటస్తోమ
మస్తంబులం బెల్లుగా డొల్లగా వ్రేయుచున్మల్ల గర్హ భుజాస్థూలనాభీలమై
యుల్లసడ్డిండి మారావ వాచాలమై నిగ్రహాయాత రక్షోభటోదగ్రమై
యున్న య య్యుగ్రసేనాత్యజాస్థానిఁ జొత్తేరఁ దత్తోరణక్షోణి నాధోరణుం
డుద్ధతింబైపయిం గొల్పినం బట్టి పేనుంగుఁ జెండాడి గండ స్రవ ద్దాన
పంకంబునం బుండ్రముం గుంభ నిర్ముక్త ముక్తావళిం గర్హదామంబునున్ గట్టి
రక్తంబునం బట్టి మైపూతయుం బ్రాతిగాఁ బూసి తద్దంతకాండంబు కేల
న్గదాదండమై యుండఁగా జెట్టివై గిట్టి చాణూరు జానూరువు

స్కూలుమాటు ల్వడిం ద్రిప్పి నీవపుళింప స్థయజ్ఞాంతుఁడై పాఱ నుంకించు
 న క్కించుఁ గంసుం ద్రిలోకి నృశంసున్నియుద్ధక్రియా పద్ధతిం గిక్కెన
 న్గొంతు కోల్పొక్కి మక్కించి నల్లిక్కులన్ దేవతా దుందుభి వ్రాత ధింధింధిమి
 ధావన గానస్వ నోత్కర్ష హర్షంబులం గల్పకద్రుప్రసూనాతివర్ణంబులం
 బెల్లుగా నెల్లలోకంబు లుల్లాసముం బొందఁగా వాని రాజ్యంబునం బూజ్యుఁగా
 నుగ్రసేనుం బ్రతిష్ఠాపితుం జేయవే! దుష్టు నష్టాదశాక్షాహిణీ వాహినీ దుర్మదాంధు
 న్నరాసంధు భీమాపదేశంబునం జేసి శాసించి కౌంతేయుచే రాజసూయంబు
 న్సేయించుచో

జాత్యసూయ స్థయం బేది చేది క్షమావల్లభుం డెంతయున్ ద్రుళ్యునం బ్రల్లదం
 బాడినం

బళ్ళెరం బెత్తి చిత్రంబుగాఁ దచ్చిరః కర్తన ప్రాణివర్ధించి ధాత్రి స్వస్థా
 వాసుదేవ ప్రథాఛండ శౌండిరు నస్పాండ్రుఁ జక్రాహతిం జక్కుగాజెసి
 యీశానుఁ బోర నృహాసేన నాగాననవ్యూహ సన్నాహము ల్విడ వెన్నాడి
 బాణాసుర స్ఫార బాహాసహస్రచ్చిదాకేళిమై వాని వారిచి లోకంబుఁ
 బాలింపవే! ఘోర భోమాసుర గ్రామణీ శిక్షకా! కౌర వాకర్షిత
 ద్రౌపదిమాన సంరక్షకా! భేద సందగ్ధ సాందీపసూను ప్రదా!
 వేదశాఖా శిఖాంచత్త్యవాళత్పదా! మాధవా! సత్యభామాధవా!

శ్రీకృష్ణుఁడు వైజయంతమున విడియుట

చ. అని కొనియాడి విశ్వ భువనైక ధురంధర! నేఁడు రేవు నీ
 వనితయు నీవు నిచ్చట నవశ్యము మజ్జన భోజనాది పూ
 జనములు గైకొన న్వలయు సమ్మతిమై నని వల్క, దేవతా
 జననికి మ్రొక్కి యియ్యకొని జంభవిరోధి మొగంబుఁ జూచినన్. ||39||

చ. అమరవిభుండు సేరి వినయానతుఁ డై విడిపట్టు వైజయం
 తమునను జిత్తగింపు మన నవ్యుచుఁ ద ధృలదైత్యవైరి హ
 స్తముఁ గయిదండ కొంచు గిరిశ ప్రముఖాఖిల లోకపాలకుల్
 క్రమమునఁ జేరి కొల్వఁజని కాంచెదదుజ్జ్వల సౌధరాజమున్. ||40||

వైజయంత రామణీయకము

వ. అదియును నామరసరి దుపహృత హేమ తామరస స్తోమ తోరణ దామ
 రామణీయక సూచిత సాదామిని విలసితంబును, గనత్కనక కింకిణీ
 కుల సంకుల క్వాణ ముగ్ధమధు రాలాపనృత్య న్నిజాపత్యమూర్త్యావహ
 పార్వ్య ప్రవర్తమాన విమాన సంతానంబును, నర్థిజనాభిమత
 దానార్థ సంగ్రహ సంశయాపాది సమస్త వస్తుప్రతిబింబ సంభావిత
 శేఖరీకృత చింతారత్నంబును, నక్షిణ సహస్రాక్షమణి గవాక్షావళి
 సాక్షాత్కృత నాకలక్ష్మీకటాక్ష వీక్షా విశేషంబును, ననర్థమణిస్సంభ
 ప్రతిబింబిత నృత్య దప్పుర స్సహస్ర ప్రదర్శ్యమాన లాస్యావలోకన
 సారస్యాగత గృహ దేవతాశత సన్నిధానంబును, పులోమ నముచి
 జంభ పాక వృత్త బలప్రముఖ దైత్య విధ్వంసన సన్నద్ధ శతమన్యు
 జన్య సన్నాహోనుకారి చిత్రకర్మ విచిత్రిత భిత్తి భాగభాసురంబును,
 వళిత రుచిర రుచి నిరంతర స్పాటిక కూటాంతర విశ్రాంతైరావ
 తోచ్చైశ్శృవ సూచ్యమాన క్షీరసాగర స్నానక్రమంబును, దరంగిత

మణి భృంగారక వీటికాకరండ తాలవృంత చామర దర్పణ కళాచికా
 పాదు కాది పరికర ప్రపంచ సంచిత కరాంచల విశ్వకర్మ నిర్మిత
 కాంచనమయ యంత్రపాంచాలికా సంచయ వంచిత పరమార్థ పరిచారికా
 సార్థంబును, నిరంతర సంతా నానోకహ దుకూలమయ పతాకా శతాకారి
 తాకాశగంగా చటులతర తరం గావతరణంబును, సమంతత స్తంతస్యమాన
 తోయకర్మాంతిక నిర్దుక్త మందారవిటపి మకరంద గంధ సలిల సేకాతిరేక
 శీతల మణివేదికా ప్రదేశంబును, బహిర్ద్వార వితర్దికా ప్రకోష్ఠ
 ప్రతిష్ఠాపి తాష్టాపద ఖటాస్త్వీర్ణ హరిచందన సాల బాలవల్ల
 వోల్లసిత సంద్యారాగ సందాసంబును, నవిరళ కల్పప్రసవ రజఃపటల
 పటవాస పాంసువాసిత కౌశేయ వితానపటి ప్రకటికృత చంద్రాతప
 పరిపాటికంబు నగుచు, జతురతర శచీ కరవిరచితంబులై మణి
 కుట్టిమ తల ప్రతిబింబిత తారకా కుటుంబంబుల విడంబించు పారిజాత
 కుసుమోప హారంబుల వలనను, స్వాహా బాహించ లావాహితంబులై
 మహారజత పాత్రంబులఁ జిత్రంబులుగా వెలుంగు నారాత్రికా దీపకళికల
 వలనను, యమకామినీ ధూమోద్ధూర్ణాత్తిర్ణంబులై విస్తీర్ణంబుగా నెగయు
 మలయుజ కాలాగురు ధూప ధోరణుల వలనను, యాతుధా నావరోధ వధూ
 విధియమానంబులై విలసిల్లు గృహప్రవేశ సమయ సముచిత బలివిధాన
 సంవిధానంబుల వలనను, బాశధర మత్తకాశినీ సూత్రితంబులై విలోకపాత్రంబులగు
 లలిత ప్రవాళ లతా చందనమాలికల వలనను, బవమాన మానవతీ
 నియుక్తంబులై బాలికా జనంబుల కరతలంబులం బరిభ్రమించు కర్పూర
 తాలవృంతంబుల వలనను, నరధర్మ సధర్మిణీ నిర్మితంబు లగు నిధాన
 కల్పిత శంఖ పద్మ మక రాకార రంగవల్లిమతల్లికలవలనను,
 నయనోత్సవం బావహిలం బ్రవేశించి వాసవ వహ్ని వైవస్వత
 వాసతేయీచరణ వరుణ వాయు వసువల్లభ వాసుదేవుల వరుసన వీడ్కిల్చి
 సత్యభామాసహితుండై యథోచిత కృత్యంబు లాచరించి యనంతరంబ. ||41||

శా. ఆ రామ ప్రియసోదరుం డవుడు దివ్యారామ మంభీరుహో
 క్షీ! రమ్యం బదె చూతమే! యా ఘృతాచి మేనకా మంజుఘా
 షా రంభా హరిణీ ముఖ త్రిదివ యోషారత్నము ల్లోల్చి రా
 నారూఢోత్సవ చిత్తుఁ డై గగనకుల్యా తీరదేశంబునన్. ||42||

నందనోద్వాన సౌందర్యము

క. చందన హరిచందన మక
 రంద సరి ధ్విందుశీకర ప్రమద వనేం
 దిందిర పక్ష స్పందన
 కందళిత మరు త్కిశోరకంబులు వొలయన్. ||43||

సీ. రంభా మహారోజ కుంభ పరిరంభ - కుసుమిత ప్రత్యగ్ధ కురవకంబు,
 మంజుఘాషా వక్త్రకంజాత చకచక - స్తబకిత చంపక క్షౌరుహంబు,
 హరిణీ ముఖప్రసూ నాస వార్పణ కోర - కిత లతావేల్లిత కేసరంబు,
 సుర్వశీ నవ యావ కోజ్జ్వల లాంఘినివేశ - పుష్పిత కంకేభిభూరుహంబు,
 తే. మేనకామోద నిశ్వాస మృదు సమీర
 కుట్టలీత సింధువారంబు కుధర ధరుఁడు
 ప్రేయసియుఁ దాను నల్లన డాయఁ జనియె

మ. మహిభృద్భేదివనాంతసీమమునఁ బద్మాజాని సత్యావధూ
సహితుండై యనిమేష వారవనితా సందోహము ల్లోల్వఁగా
విహరింపం జనుదెంచి నాఁ డనుచు సేవింపంగ వర్షా శర
న్మహికా శీత వసంత ఘర్మఋతువుల్పిండెం దదుద్యానమున్. ||45||

సీ. కనుపట్టె నొకచోట ఘనఘనా ఘనరంగ - విద్యు న్నటీ నాట్యవిలసనములు,
చూపట్టె నొకచాయ వాపికా జలజాత - జాల వాచాల హంసప్రజంబు,
తలచూపె నొకవంక దరదళ త్నేవంతి - కా గంధి నీహరకణ భరములు,
పొడచూపె నొకచక్కిఁ బుష్పిత ఫలినీ ల - వంగ వానిత శైత్యవైభవములు,
తే. నెఱసె నొకయెడఁ దాప్తుపర్ణి జలార్ద్ర
చందనాచల పవమాన కందళములు,
మొనసె నొకకడ సామి సంఘల్ల మల్లి
పాటలీ చంపకోత్పల ప్రౌఢిమములు. ||46||

క. మలయానిల సంగతిఁ జూ
తలతిక లంకూరజాల దౌహృదవతు లై
యలయిక సడలించిన సొ
మ్ముల కైవడిఁ బాండుపత్రములు వెన జాఱెన్. ||47||

క. గురివెందఁ జైత్రుఁ డెందఁగఁ
గర మలుక న్మావి యవుడు కఱచినఁ నును వా
తెరమీదఁ గాననగు పలు
వరుస యన న్ననలు పల్లవముపై మొనసెన్. ||48||

క. తలిరాకు గుత్తిఁ దమిఁ గో
యిల చంచునఁ జించి క్రోల్చె నీరీతి వియో
గుల గుండియ లవియింపుదు
బలువిడి నని మరుని యెదుటఁ బచరించె ననన్. ||49||

చ. మలయ సమీరణ చ్యుత సమంచిత పాండు పలాశ తైనపా
దుల నునుసొగ తీగలు యదుప్రభునిం దలపించె బాలచా
పల హృత తీరవస్త్ర లయి పంకరుహాకర మధ్యసీమలన్
నిలిచిన ముగ్ధ గోవరమణీ రమణీయ విలాసరేఖలన్. ||50||

మధుప విలాపము

సీ. పరువంబు గాఁకఁ జొప్పుడని మామిడితేనె - లాన నాసాస నఱ్ఱాడునవియు,
దమకించి చిగురాకు గమిచి నో రొగ రైనఁ - గడఁగి గొజ్జఁగినిటఁ గడుగునవియు,
సంపంగి పొదరింటిచక్కి గోరటఁ గాంచి - యును రంచు మగిడి నోరూరునవియు,
గలిగొట్టు పసరు మొగ్గలఁ గోర్కి పొలివోయి - మునుపటిమెల్లల మూఁగునవియు,
ఆ. నగుచుఁ దేటికదుపు లామనిఁ దలసూపె
జూపుదనుక నెల్లచోటఁ దోట
యందుఁ దామ యగుచు నమ్మరునెలగోలు

పాజు లనగఁ జూడ్కిపండు వగుచు. ||51||

క. నంద ప్రియనందనుఁ డా
నందన మఖిలర్థు నందనం బై నయనా
నంద మొనరింప నమరీ
బృందంబులు గొలువఁ జనుచుఁ బ్రియసతి కనియెన్. ||52||

వసంత వైభవము

చ. సరసిజనేత్ర! చూచితె వసంతుఁడు నీవనవాటికా రమా
తరుణియుఁ బాణిపీడన విధా సమయంబునఁ గేలుదోయి నొ
డోరుపయి సమృద్ధంబు లిగురొత్తఁగ మాటికిఁ జల్లు సేనఁ బ్రా
త్సారసె ననగ వ్రాలెఁ గుహలీ విగళ న్నవకోర కావళుల్. ||53||

చ. చిలుకలు వాడి చంచువులఁ జించినచో లవలీదళంబులన్
ఫలరసరేఖ లంటి కనుపట్టెడుఁ జూడుము చైత్రుఁ డీలతా
లలనల గండ దర్పణతలంబులఁ గుంకుమ పత్రభంగము
త్పలుపుగ వ్రాసెనో యన నళిప్రకరాద్వయ వాది కైశికా! ||54||

ఉ. పాదప నూత నాంబుధర పంక్తి విముక్త మరంద వర్షసం
పాదిత శక్రగోపముల భావము నందుచు నోయద్భుష్ట సీం
హాదర సన్నివేశ! కడు నొప్పెడు దాడిమబీజము ల్లాదో
న్మాదిత రాజకీర వదన త్రుటి తోరు ఫల చ్యుతంబులై. ||55||

క. తలిరాకు మెఱుఁగు వాతెఱ
కలకంఠవిటుండు గమియఁగాఁ జూత లతా
లలన విదిర్చెను గంటివె!
యలి కంకణ ముఖర విటప హస్తముల సతి! ||56||

చ. తనుఁ గనుఁ బ్రామి యొండొకలతం బతి వేణొక తేటిబోటిపొ
త్తున విరిదేనె గ్రోలఁగని తాలుచు సంపఁగితావి వెల్లిల్లో
గనలునఁ గూలఁబోవు నలికామిని సాహస మేమి సెప్ప! న
య్యనుఁగుఁ బ్రియుండు నెచ్చెలులు నాఁగిన మాన దరాళకుంతలా! ||57||

చ. అనుచుఁ బ్రియాంసపీరి నిజహస్తతలంబున నూఁది కల్పకా
వనిజ దుకూల మార్జనల వంజుల పుష్ప మరంద సేచనన్
దనదు విహార వైఖరికి నందనదేవత యాయితంబు సే
సిగగతి నొప్పు దివ్య వనసీమ ముదంబున సంచరించుచున్. ||58||

ఆశ్వాసాంతము

శా. అర్చిష్ట తృతిమ ప్రతాప! మహనీయ త్యాగ! ధైత్యాభియా
త్యర్చిద్య చ్చతు రర్థవాంత సకల జ్యాభోగ! జాగ్ర ద్యశ
శ్చర్వా సాంద్ర దిగంతరాళ! మదన శ్యామాసహ యేంద్రభూ
వర్చ స్సేన శరీర మోహిత జగ ద్వామా! కళా మానసా! ||59||

క. విదళిత కాళింగ మదా,
స్పద సింధుర కుంభరత్న శర్కరి లారా
దుదయగిరి కొండవీటి,
పదవీస్థల మండలీక భాస్కరబిరుదా! ||60||

పంచచామరము. మరు ద్వైధా తటస్థ శత్రుమండలీ గళాంతర
క్షర స్పవాస్పగాపగాభిసారికాద్యతాంబుధీ!
మరుత్పతి స్వరు క్షతి క్రమ త్రుట త్కుభృద్వర
స్ఫుర ధ్వనిప్రవృద్ధ యుద్ధ పుంఖితానకార్భటి! ||61||

గద్యము. ఇది శ్రీమదుమామహేశ్వర వర ప్రసాద లబ్ధ సార
సారస్వతాభినంది నంది సింగయామాత్య పుత్ర కౌశిక
గోత్ర పవిత్ర సుజన విధేయ తిమ్మయ నామధేయ ప్రణీతంబైన
పారిజాతాపహరణంబను మహా ప్రబంధమునందుఁ దృతీయాశ్వాసము.





వేంకటగిరి వల్లభ
సేవా పరతంత్ర హృదయ! చిన్నమదేవీ
జీవితనాయక! కవితా
ప్రావీణ్య ఫణీశ! కృష్ణరాయమహిశా! ||1||

తే. అవధరింపుము జనమేజయ క్షితిశ
వరున కిట్లను నమ్మొనివల్లభుండు
వనవిహారంబు సలుపుచు వచ్చి వచ్చి
పారిజాతంబు గాంచి సంభ్రమ మెలర్చు. ||2||

సత్యా శ్రీకృష్ణుల వనవిహారము

మ. అమరాఠి విఘాతి సత్యః గని కాంతా! చూచితే పారిజా
తము భూమీరుహ చక్రవర్తిః ద్విజగ త్సంపూజ్య సౌరభ్యక్తి
ర్ని మరుల్లోక మలంకరించునది గౌరీనాథు జూటస్థలం
బు మృగాంకుండు, రమామనోరమునురంబుం గొస్తుభంబుంబలెన్. ||3||

శ్రీకృష్ణుడు పారిజాత మహిమను సత్యకుఁ జెప్పుట

క. తరుణీ! యీతరుశాఖాం
తర లోల దుకూల మారుతము లింద్రాణీ
పరివార వారసతులకుఁ
బరువపు విరికోత బొడము బడలిక నడచున్. ||4||

ఉ. మానిని! దీని రత్నకుసుమ స్తబకమ్ముల కాంతిఁ గమ్ముఁ బూ
దేనియ యంచుఁ గ్రోలఁ జనుదెంచిన యాయెలదేటి దాటు లో
నూనిన డప్పి మూఁగఁబడి యున్నత చంచల చంచుకోటిచే
నానెఁడు జూడు మంద గరు దంచల రుంకృతు లుల్లసిల్లఁగన్. ||5||

క. ఈతరుశాఖల వ్రేలెడు
మే తొడవుల కాంతిలోన మెలఁగెడు పక్షి
వ్రాతము నెఱుఁగరు నిర్జర
కాతరలోచనలు పలుకఁగా వినకున్నన్. ||6||

క. తనపాదు జలములోనం

గనుపట్టెడు నీడ నీనగము విలసిల్లున్
మనకన్న మున్న తా మే
దినికిం డిగి యేగుచున్న తెఱఁగునఁ దరుణీ! ||7||

ఉ. వారణరాజయాన! సురవల్లభుఁ డాశచి సంకపితముం
జేరిచి, సోగవెండ్రుకలఁ జిక్కులు వాపి, వియన్నదీ నవాం
భోరువా నాళసూత్రములఁ బొందుగ దీనిలతాంతము ల్గురు
ల్లా రచియించి నించుఁ గుతుకంబున వీఁగుమెఱుంగు క్రొవ్వెదన్. ||8||

మ. విను మింతుల్లిలకంబుఁ, జంపకముఁ, గ్రోవి, స్నిందువారంబుఁ, బ్రేం
కనము, న్నామిడి, గోగుఁ, బొన్నఁ, బొగడం, గంకేళి, నూహించి క
న్గొన, మోమెత్తఁగఁ, గోగిలించుకొన, మూర్క్కఁ, బాడఁ, జేనంటఁ, బ
ల్క, నగం, గల్లుమియంగఁ, దన్న, ననుచుం గల్పాగ మాయావిరుల్. ||9||

చ. కనఁ దిలకంబు, గేసరము గల్లుమియ, న్రహిబాడఁ బ్రేంకనం
బు, నిముర మావి, నవ్వ సురపొన్న, ముఖాంబుజమెత్తఁ జంపకం
బు, నెఱగవుంగిలం గొరవి, మూర్క్కన వావిలి, దన్న వంజుళం
బు, నుడువ గోగునై తరుణీ! పూచు సుర ద్రుమ మిన్నిపువ్వులన్. ||10||

ఉ. నావుడు సత్యభామ నిజనాథున కిట్లను నేల తామసం
బీ విబుధాధినాయక మహిరుహముం బెకలించి లోకనం
భావిత వైన నీ పలుకుఁ బంతము సెల్ల మదీయగేహ కే
శీవనవాటి వేడుక దలిర్పఁగ నిల్పుము జీవితేశ్వరా! ||11||

మ. అనినం గైటభద్రైత్యవైరి దరహాసాంకూరము ల్మోవిష్ట
మొనయం గొండొక నిల్చి యివ్వనమున న్నోదంబుతో నిర్జరి
జనము ల్గొల్వఁగఁ గ్రీడ సల్పి భవదిష్టం బేను గావెంతు సం
గన! యం చారురత్న గుచ్చ మిడియెం గర్ణావతంసంబుగన్. ||12||

ఉ. ఈపగిది న్మురారి హృదయేశ్వరి నూఱుడ బల్కి నిర్జరేం
ద్రోపవన స్థలంబునఁ బయోరుహనేత్రయుఁ దానుఁ జేరి పు
ష్పాపచయ ప్రమోద భరితాత్మకుడై చిదిమె న్నతాంతము
లోపపథా కుచ స్తంబక లోల నిశాత నఖాంకురంబులన్. ||13||

మ. ఎలదేఱు ల్లమవాలుఁ గన్గవలపై నిందివర భ్రాంతిచే
మెలఁగం జేరలఁ గప్పుకో నలవి గామిం జిఁదఱ జెంది యు
చ్చులఁ గాక్షించిరి నిర్నిమేష జలజాస్య ల్మానుషత్వంబు న
య్యలిభీతి న్ముకుళీకృతాక్షియగు సత్యాకాంత నీక్షించుచున్. ||14||

ఉ. అంబరచారి పంకజదళాక్షులు చంపకపుష్ప రేణు జా
లంబులయందు సర్వ శుభలక్షణ రేఖలఁ బొల్పునట్టి బీ
తాంబరు పాదపంకజము లంటిన తావులు ద్రొక్క నోడి పా
ర్శ్వంబుల సంచరింతురు పరస్పర కేళివచః ప్రసంగతీన్. ||15||

వృషభగతి రగడ. కొమ్మ! వేగిర మేటికే కొనగోర గోరఁబిరులు గిల్లుము
తమ్మిపువ్వులమీఁద జలముల దార తారక యుండఁజల్లుము

మృగవిలోచన! మేను చుటుకన మేలమే లత నిటులు వ్రేయఁగ
 వగవ నేటికిఁ జూడుమీ గొరువంక వంకఁ బ్రియుండు డాయఁగ
 నలుగ నేటికి ముడుపుమీ చెలువార వారణయాన! మొల్లలు
 పొలఁతి! సైఛపు మాకు నీకయ పోలుఁ బో లుడివడిన కల్లలు
 పన్నిదం బిడఁ బ్రేంకనము ననఁ బాడి పాడి దొఱంగి తెచ్చితిఁ
 బొన్న మొగ్గలఁ గంటసరి పూఁబోడి పోడిమిగాఁగ గ్రుచ్చితి
 వడుగ నేటికి దీని విరులు దురాశ రా శఫరీవిలోచన!
 జడఁ బరాగము నిండెడుడువు రసాల సాల మరంద సేచనఁ
 జామరొ! సురపొన్నలకు నీ చాయఁ జాయలఁ బల్క నేటికి
 భామ! కోయకు వేగపడి పూఁ బాళఁ బాళము గాదు నేటికి
 మగువ! పలుమఱు దిగిచి చూచుట మానుమా నులివడియె దండలు
 మగిడి చనుఁ డిఁకనేల! యీ యెల మావి మావిహరించు దండలు
 పలుకకుము తుచ్చములు పలుమఱు బాల బాలకి యన్నఁ దిట్టితి
 పలనగమనముఁ జూపి చెలి! నీ వంచ వంచన సేసి పట్టితి
 తావి బుగులుగొనంగఁ దొడఁగె ప్పుతాచి తాచితె! యాయశోకము
 రావె తేనియ కంచుఁబలికెదు రంభ! రంభలలో ననేకము
 ననలు వేడిన మొఱిగి తప్పుడు నాలి నాలికుచంబు ముట్టుకు
 మెనయు ప్రాణపదంబుగాఁ దలఁ తీవ తీవ తలంగ మెట్టుకు
 మంజుఘాష! సువర్ణలత లనుమానమా నందనవనంబున
 నంజ దిది యెలదేఱి కననే మఱచె మఱచెదమే మనంబున
 నమృత మధురములైన ఫలరస మాని మానిని; త్రుళ్ళ శుకములు
 గుమురులగు లేమావి చిగురులు గోయఁ గోయని కూసఁ బికములు
 గుమగుమని వాసనల గేదఁగిక్రిమ్మ క్రిమ్మకు నందె దోటికి
 రమణి! గొజ్జఁగిపొదలు గడు దూరమ్ము రమ్ము చలమ్ము లేటికి. ||16||

ఎండవేడిమి

మ. అనుచుం గాంతలు వల్లికా రచిత డోలాందోళన ప్రక్రియం
 గనకాంభోరుహ కర్ణికా హృతిఁ బరాగ క్షేప లీలాగతి
 న్వనకేళి పరతంత్ర వృత్తి దిరుగ న్నారాండ బింబంబు ని
 త్ప్రే నభోమధ్యమునం గరొర కిరణ శ్రేణి దురాలొకమై. ||17||

చ. వదలిన నీవిబంధముల, వాడినమోముల, జాఱుకొప్పులం
 జెదరిన పత్రభంగములఁ, జిక్కులుగొన్న మణీసరంబులం
 బొదలిన యూర్పుఁ దెమ్మెరలఁ, బుప్పొడిఁ గెంపగు వాలుఁ గన్నులం
 ద్రిదశ మృగాయతాక్షులు రతిశ్రమ ఖిన్నులఁ బోలి రందఱున్. ||18||

క. బెడిద మగు నెండసోఁకునఁ
 దొడిమలు వసివాడి ననలు దొరఁగె లతల నె
 ల్లెడ వనదేవతమేనం
 బొడమిన లే గమ్మఁ జెమటబొట్టు లనంగన్. ||19||

శా. తూఁగెం జల్లనిగాడ్పులేమి ఫణినందోహంబు పేరాకటన్,
 లోఁగెం దప్త సరోజ శిథురసముల్గోల న్నదాళిచ్చుటల్,
 గ్రాఁగె న్నిలుగఁ గాంచనాచల తటి గండోపల వ్రాతము

జ్ఞానే నృపల్యల పంకసీమ బకజాల త్రస్తపాతీనముల్. ||20||

చ. కనుగవ మ్రాన్పడంగ, నెఱక ల్వరియంబడ, బోర మోప నెం
డిన వదనంబులం దెఱచి, నిక్కిన యజ్ఞులు తల్లడించుటల్
గనఁబడ, నూరుపు ల్లళముగా నిగుడ స్వడఁ గుంది యీరెలుం
గునఁ దమవానిఁ బిల్చుచు శకుంతము లయ్యెడ నిచ్చి మ్రాకులన్. ||21||

చ. ఒకయెడఁ జక్రవాకము పయోరుహమిత్రుని వేడియెండచేఁ
దెకతెక గ్రాగు తమ్మివిరి తేనియ టెక్కలఁ జల్లనార్చి కాం
తకుఁ దనివార నిచ్చెఁ బరితాపము వాయ మృణాళ వల్లరి
శకలము మాటికిం గమిచి చంచుపుటంబున నంది యిచ్చుచున్. ||22||

తే. ఆతప గ్లాని బడలిన యభ్రమువును
నిజ కర్కర జలంబుల నెఱయఁజల్లి
శ్రవణయుగ తాలవృంత సంజాత శీత
వాతములఁ దేర్చె గీర్వాణ వారణంబు. ||23||

సత్యాకృష్ణుల జలకేళి

క. అపుడు జగత్పతి సత్యా
చపలాక్షియుఁ దాను వెడలె జలకేలికి న
యుక్తపవన తరు కుసుమ లతా
తపత్రములు పూని వేల్పుఁ దరుణులు గొల్వన్. ||24||

చ. చనుగవ వ్రేకమున్ జఘనచక్ర భరంబును మోవ లేక మొ
య్యనఁ బదపంకజంబు లలసాలస వైఖరి మార్చుచున్ జనా
ర్దను భుజ మూఁతఁగాఁగ వనితామణి యేగెఁ బరస్ప రాంగమే
శనమున రోమహర్ష ముకుళవ్రజ మొండొరు మేన నిండఁగన్. ||25||

చ. ఇనకర తాప వేదన సహింపఁగ లేక నిజోదకంబులన్
మునిగి వినీలకుంతల సమూహము నారఁగ విచ్చె నాఁగ వీ
చి నికర చాలనం దరులఁ జేరిన జొంపపు నాఁచుఁదేఁగలం
దనరు నభోనదిం గనియె దానవలోక విరోధి యత్తఱిన్. ||26||

తే. కాంచి చేరంగఁ జని మధుకైటభారి
రత్నసోపాన కలిత మార్గముల డిగ్గి
కులసతియుఁ దాను వేలుపుఁగొలను దఱిసి
నొండొరుల కేలుఁదమ్ముల నూఁతఁ గొనుచు. ||27||

చ. తొడవులు పుచ్చి నిర్జరవధూటులు వేలుపుమ్రాని చీనిపా
వడలు ధరించి దేహరుచి వైభవము ల్పవమల్లికా రుచిం
దొడర నితంబ చక్రములతో నెఱి వాలు మెఱుంగుఁ గప్పుఁ బెన్
జడ లొరయంగఁ దగ్గగన శైవలినిం దగఁ జొచ్చి రందఱున్. ||28||

మ. మరు దంభోరుహనేత్ర లంబర ధునీ మధ్యంబున న్నిల్య, ని
ష్ఠుర తత్త్వినపయోధ రాహతి జలస్తోమంబు నల్యంకలం

దెరల న్నాభిచయంబు లో గొనియె దానిం జాల గాంభీర్యశీ
లురు సంక్షోభమునొందువారి నెచటన్ లోగొంచు వర్తింపరే! ||29||

చ. ఘన కుచకుంభము ల్బయలుగా విబుధాలయ వారభామినీ
జన కరిణీ సమూహములు సల్లె యదూద్యహ కుంజరంబుపై
వనజవనీ పరాగ పరివాసిత మైన నభస్తరంగిణీ
ఘనతర భంగ తోయ కణికా చయముల్లరపుష్కరంబులన్. ||30||

క. వారణయానలు కరముల
నీ రడిచిన రవము మురజ నిస్వనముగఁ జె
న్నారఁగఁ బద్మిను లాడెను
వారిజ హస్తముల మధుప వలయము లులియన్. ||31||

క. ప్రోడతనంబులు మీఱఁగఁ
జేడియ లడుగులును మొగముఁ జేతులు మెఱయన్
వేడుక నీడఁగ నపు డా
మ్రేడిత జలజాత మయ్యె మిన్నే తెల్లన్. ||32||

తే. తామరల వ్రేటులాడుచో దరుణు లెత్తు
కరరుహంకిత బాహు వల్లరులు వొలిచె
బిరుద వర్ణావళి పరిస్ఫురిత మైన
పల్లవాస్త్ర జయస్తంభ పటలి యనఁగ. ||33||

చ. దానవవైరి దివ్యవనితా నికురంబముతోడ జహ్నుక
న్యా నవపంకజాత నివహంబులఁ గందుకకేళి సల్పుచు
న్నేనఁ దదబ్జపత్రములు నిండఁగ నంటిన నొప్పు నెంతయు
దాను నుపేంద్రుఁ డెట నయనంబులు పెక్కులు దాల్చెనో యనన్. ||34||

తే. తన మనోవల్లభుని భుజా స్తంభ మూది
సలిలవిహరణ మొనరించె సత్యభామ
యలనవైఖరి వీచి డోలాంతరా వి
హార సంగత సవరాజహంసి యనఁగ. ||35||

క. అవతంసిత శైవల యై
వివల ద్వేణీయయి, కోక విస్ఫుటకుచ యై,
దివిష న్నది నాకపురీ
ధవళాక్షులలోన నన్యతమ యనఁ బొల్పెన్. ||36||

చ. పెరిగిన హారరత్నముల పెల్లన నొక్కెడఁ దామ్రవర్ణి యై,
నెరసిన సోగపెన్నెలుల నిగ్గున నొక్కెడ భానుకన్య యై,
గురుకుచ కుంభ లిప్త నవకుంకుమ నొక్కెడ శోణ యై, నభ
శ్చర నది యొప్పె దివ్య జలజాతముఖు ల్జలకేళి సల్పఁగన్. ||37||

చ. అలకలు నాసికామణియు నన్నువకొనుఁ గుచద్యయంబుఁ గుం
డలములుఁ జంచలింప జతనంబున హస్తము లూది జిర్కబం
డల దిగజాటి రొండొరుకడం దరలాక్షులు దోనివింటఁ బిం

జలు గొన నేయు పుష్పశరు సంపెగ వాలిక తూపులో యనన్. ||38||

మ. బలివిధ్వంసీయుఁ బెక్కుభంగులు మరుత్పద్మాకరాంతంబునన్
సలిలక్రీడ యొనర్చి నిర్భర మద స్తంబేరమ ప్రక్రియన్
వెలలె నృత్యయుఁ దాను మజ్జనవిధా విభ్రాంత కౌటిల్య కుం
తల సంక్రాంత నితంబలై దివిజ కాంతారత్నము ల్గొల్పఁగన్. ||39||

తే. నెఱుల తడి యార్చి క్రొవ్విరు ల్లుఱిమి మేనఁ
గలపము లలంది తోడవు లంగములఁ బూని
కల్పవృక్ష దుకూలాంశుకములు గట్టి
రంగనలు మారు నొఱతోడి యలుఁగు లనఁగ. ||40||

చ. జలరుహపత్రనేత్రుఁడును, సత్యయుఁ దాను ననర్హ దివ్యభూ
షలు ధరియించి నిర్జర నిశాకరబింబముఖు ల్బజింపఁ ద
ద్భుల పరిపంథి బాహుపరిపాలిత మైన పురంబు సొచ్చె ని
శ్చలతర నేత్ర పారజన సంతతి హర్ష్యము లెక్కి చూడఁగన్. ||41||

సంధ్యాకాల వర్ణనము

క. దిన రా జత్తఱిఁ బంకజ
వనములఁ జరియించు కాంతివర్ణము దానున్
వనధి జనకేళి సలుపఁగఁ
జనియె నన న్వారుణీ దిశా తటిఁ బొల్పెన్. ||42||

తే. వేల్పుఁ జిగురాకుఁబోడుల వీఁగుఁజన్ముఁ
గవలపైఁ గుంకుమచ్ఛాయ గడలు కొలిపి
పసిడిగట్టున కొకవంత మిసిమి నించి
నెఱసెఁ గడసావి ముదుసలి తెఱప యెండ. ||43||

ఆ. వేల్పుగట్టు గవుల వెలువడి వడదేఱుఁ
జదలు వాఁక నీట జలక మాడి
వైజయంత హర్ష్య వలభి నీడంబులఁ
గ్రందుకొనియెఁ గిన్నర ద్వయములు. ||44||

క. ఘన సాంధ్యరాగ వినతా
తనయ గరు తృమితి కడిఁది తాఁకువ ధర వ్రా
లిన గగన ఫణి ఫణామణి
యన రవిమండలము పశ్చిమాంబుధిఁ గ్రుంకెన్. ||45||

అలముకొన్న చీకటులు

మ. మరుదీశ ద్విప దానశోభ, శిఖి ధూమ్యా రోచిఁ గీనాశ కా
సర దేహప్రభ, రాక్ష సాసి లతికాంచ ద్ధీధితి, న్నావరిధి
శ్వర కేతు ద్యుతి, మాతరిశ్వ హరిణచ్ఛాయన్, ధనాధ్యక్ష నీ
లరుచిన్, ధూర్జటి కంఠకాంతిఁ దమము ల్ప్రాపించె దిగ్విభులన్. ||46||

చంద్రోదయ శోభ

మ. వనజశ్రీ ధన పశ్యతోహరుఁడు, జీవంజీవజీవంబు, ప
చ్చనివిల్కానికి మామ, చల్వగని, పశ్యత్పాల జూటాగ్ర మో
హన రత్నంబు, సుధాకరుండపుడు ప్రాగద్రి స్థలీవీధి నో
య్యనఁ దోతెంచె వియత్తటి కషణ లీలానీత శంఖాకృతిన్. ||47||

క. ఆరాత్రి సత్యఁ గూడి ము
రారి ముదం బెసఁగ వైజయంతమున మనో
భూ రాజ్య సౌఖ్య నిద్రా
పారిణత నుండుచో బ్రభాతం బయ్యెన్. ||48||

ఉదయ సూర్య ప్రస్తుతి

సీ. మొగుడుఁ దమ్ములఁ జిక్కు మగతేఱి యలుఁగులు - సడలిపోఁ జేయు విశల్యకరణి,
కాలవశంబునఁ గడచన్న వాసర - శ్రీ గ్రమ్మఱించు సంజీవకరణి,
రే యను వాలునఁ బాయలైన రథాంగ - తతుల హత్తించు సంధానకరణి,
తిమిరంబుచే సొంపు సమసిన దిశలకు - వన్నియ నొసఁగు సౌవర్ణకరణి,
తే. మించు బీరెండయగ్నిఁ బుట్టించు సరణి,
కలుష ఘోర పయోరాశిఁ గడపు తరణి,
తోచెఁ బ్రాచీ మహిధరోత్తుంగ సరణిఁ
బ్రాజదువు మానికంబుల బరణి, తరణి. ||49||

శ్రీకృష్ణుఁడు పారిజాత వృక్షమును గొని పోవుట

క. హరి యపుడు పారిజాతా
హరణోద్వేగమున నందనారామము ని
ర్భరగతిఁ జొచ్చె విహగవర
పరివృడుపై నెక్కి సత్యభామయుఁ దానున్. ||50||

చ. సకల సురైక వంద్యుఁడగు చక్రధరుం డిదె నేఁడు దన్ను ను
ర్వికిఁ గొనిపోవ వచ్చెనని వెక్కినమైన మనః ప్రభూత కౌ
తుకమునఁ బోలె సంభ్రమముతో నటియించె నభీష్ట వస్తుదా
యక తరుచక్రవర్తి యపు డాతత వాత విధూత శాఖవై. ||51||

క. సౌరి యిదె పారిజాతముఁ
గోరికఁ గొని చనుచు మనలఁ గొనిపోఁడని లోఁ
గూరిన నెవ్వగఁ దక్కిన
భూరుహములు మధు రసాశ్రు పూరము నించెన్. ||52||

మ. సురలోకాభిమత ప్రదాన సమతాసూయ స్ఫులెం గంస ఘ
స్మరుఁ డత్యుద్ధతిఁ బారిజాతధరణీజాతంబు గోవర్ధన్
ద్ధరణ ప్రస్తుతమైన హస్తమున నుత్పాటించి లీలాగతిన్
గరుడ స్కంధముమీఁద నిల్చె, నిలిపెం గౌతూహలం బింతికిన్. ||53||

చ. జలరుహనాభుఁ డిట్లు రభసంబున నందనపారిజాతముం

బలిమిఁ బెకల్చి యెత్త విటపంబుల వ్రేలు దుకూల పల్లవం
బులు వడిఁ బట్టి యాడ్పుఁ గొనిపోవఁగనీక పెనంగులీలఁ గ
ల్పలతిక లెల్ల వల్లభలు ప్రాణవిభుం బెడఁబాయ నేర్తురే! ||54||

చ. గరుడుని తెక్కలం బొడము గాడ్పుల సోఁకునఁ దక్కు మేలుపుం
దరువులుఁ బెల్లగిల్లి గగనంబునఁ దోడన వెంటనంటి రా
నరిగెడు పారిజాత మహిజా హరణ వ్యసనైకలోలు నా
హరిఁ గని యడ్డమై పలికి రచ్చటి నందనపాలు రందఱున్. ||55||

వనపాలకు లడ్డగింపఁ బోవుట

చ. తగునె యదుప్రవీర! యిటు ధౌర్యము నీవొనరించి యామరు
న్నగము హరించి వంచనఁ జనన్, దివిజాగ్రణి దీని నిచ్చె ద
క్కుగ నిజకాంత కా కుసుమకోమల యాజ్ఞ భయంబునొందుఁ దే
టిగములు దీనిచెంగట నటంపను బువ్వుల తావిఁ గ్రోలఁగన్. ||56||

క. అట్టి సురతరువు నెఱుఁగక
చుట్టపు మేలమునఁ గొంచు సురిఁగెడు మది నీ
కెట్లు జనియించె; మరలం
బెట్టుము; బలభేది విన్న మేలే నీకున్? ||57||

సత్యభామ ప్రగల్భోక్తులు

ఉ. నా విని సత్యభామ వదనంబున లేనగ వంకురింప, నే
మే వచియింపఁ బూను హృదయేశ్వరునిం గనుసంజ్ఞ మాన్చి, చ
న్నేవల జాఱుకొంగు నవరించుచు, వీడినకొప్పుఁ బల్కఱుం
జే వెడ దోపుచుం, బలికెఁ జెందొవచూపులు క్రేళ్ళుదాఁటగన్. ||58||

సీ. వినుఁడు! సురేశ్వరు వనపాలకులు! వార్ధి - బొడమిన యీ దివ్యభూరుహమున
కింద్రాణి యెవ్వతె? యింద్రుండు నెవ్వఁడు? - తోడి యిందిరను గొస్తుభము నెవ్వఁ
డధిపుఁ డై ధరియించె సత్యఁడే చేకొనుఁగాక - తెకతేర యిది యేమి యొకరి సొమ్మె?
యిదె నాదు విభునిచే నీవదాన్య నగంబు - నొడియించుకొని యేగుచున్న దానఁ
తే. బలుకు లేటికి, దా వీరపత్ని యేని
మీ శచీదేవి తనదుప్రాణేశుఁ డైన
మఘవు నిటఁ బంపి సత్యభామావిధేయు
వలన మరలంగఁ గొనుటె పో వాసితనము. ||59||

ఇంద్రునితో వనపాలకులు పారిజాతాపహరణ వృత్తాంతము సెప్పుట

క. అని పలికిన గర్వోక్తులు
విని వనపాలకులు చాల విస్మితు లగుచుం
జని చెప్పి రంతయును దా
రనిమిషపతికిం బులోమ జాన్వీతునకున్. ||60||

ఇంద్రుఁడు రౌద్రాకృతిఁ దాల్చుట

శా. ఆ మాటల్ని పాకశాసనుడు రౌద్రాకారుడై పేర్చి యే
మేమీ కృష్ణుడు మందలో బలెనె తా నింద్ర ద్రు మోత్సాటనం
బీమై నిచ్చటఁ జూపవచ్చె; నిది మేలే; తార్కుడైన న్నదీ
యామోఘాశని పాత మిట్టిదని యాహా! తల్పాడాయెం జుమీ. ||61||

మ. అని పోలోమి మొగంబుఁజూచి వినుమో యజ్ఞాన్య! నీకింతమా
త్రన విన్నంబడ నేల? పోదు నిదె సత్యా గర్వభంగంబు ది
వ్య నగంబు న్విడిపించి వత్తునని సాహంకారుడై లేచి చ
య్యన శుద్ధాంతగృహంబు వెల్వడి సుధర్మాస్థాన మధ్యస్థుడై. ||62||

ఉ. తానఁటె పారిజాత వసుధారుహముం గొనిపోవువాడు, క
న్గానఁడు యాదవుం డనుచుఁ గన్నులు వేయులు జేపుటెంప వై
శ్వానర ధర్మ ధైత్యవర వారిధిపానిల యక్షనాయ కే
శాసుల దిక్కుచూచి కులిశంబు కరంబునఁ బూచి పట్టినన్. ||63||

ఇంద్రపురి సమర సన్నాహములు

ఉ. కోణపరంప రాహతులఁ గూరిన వేదననో సమస్త ని
ర్మాణ భృతి ప్రణాశకరు మాధవునిం జెనకంగఁబోవు గీ
ర్వాణులఁ బోకుడంచు మొఱువైచెనొకో! యన మ్రోసె నంత ని
స్సాణము పాకశాసను హజారమునం గదనాభిశంసి యై. ||64||

మ. అపు డాబద్ధ ఖలీన కాశ్వచయ మై, యందూ పరిభ్రంశిత
ద్విప మై, దివ్యర థాగ్ర కేతు పటసంధితా మిళ త్సూత మై,
యపరాభూత భుజావలేప భట వీరాల్పమై, జంభమై
రిపురం బంతయు మందర క్షుభిత వార్ధింబోలె ఘూర్జిల్లుచున్. ||65||

ఉ. నీయనుజన్ముడ న్నఖుడ నీకని యింటికి వచ్చి జంభదై
తేయవిరోధిచే నపుడు తేజము లన్నియుఁ గాంచి చేసె న
న్యాయము పారిజాతహరణంబునఁ గృష్ణుడు మంచిచుట్ట మో
రా! యని పల్కఁగా జనపరంపచే విని రెల్లవారలున్. ||66||

అమృతాంధసుల వీరావేశము

ప. అత్తఁటిం దత్తఁబున దత్తఁడులం బల్లింపకయ నెప్పురంబున నెక్కంబోవువారును,
గృష్ణుండు కృష్ణుండని పొనఁపున్యంబుగాఁ బలుకుచు నేమేమి యెక్కడెక్కడ
నని యడుగువారికిఁ దెలివిపడ నుడువం దడవు లేక పారిజాతంబు పారిజాతం
బని పలుకుచు రణసంభ్రమంబునం బరిభ్రమించువారును, గణయ కంపణ మునల
ముద్గర పరిఘ పరశ్వధంబు లనియెడు బహువిధ ప్రహరణాహరణ విపర్యాసంబున
శస్త్రశాలాంతరంబునం గలహించు వారును, మరుదధిప మలినపథ
మహిషరథ మాంసాశన మకరాకరేశ మాతరిశ్వ మనుష్య ధర్మ
మహిశ్వరులకు మానవుం డీ డగునే యనువారును, గత్తు లంకించువారును,
రిత్త జంకించు వారును, సంగడిలం జీరువారును, సంగరభీరులం గేరువారును,
వాహనంబులఁ దఱుమువారును, సాహసంబుల నఱుమువారును నై వీరావేశంబున
రాజద్వారంబునం దొట్టి రయ్యవసరంబున, ||67||

తే. గళిత శృంఖల లయ్యు సకాలనిద్ర
గనుగవలఁ గ్రాలఁ దమయంతఁ గదల వయ్యె
దారు ణాధోరణ ప్రయత్నమునఁ గాని
నముచిమథనుని వీట శుండాల ఘటలు. ||68||

క. పొరిఁబొరి నెగయుచు మ్రొగ్గుచు
దరణీస్థలిఁ బొరలబడుచుఁ దలకొని శిక్షం
బొరసిన వయ్యు హయంబులు
భరియింపవు కొంతతడవు పల్కాణంబుల్. ||69||

ఉ. డాసి పురో హరిన్మణి విటంకమునం దన మేని నీడ ను
ల్కా సమదృష్టిఁ జూచి కినుకం బ్రతివీరుడఁ టంచు వ్రేసి బా
హాసి విభిన్నమై పడఁ దదర్థముఁ జేకొని వచ్చెఁ గల్పవృ
క్షానవ పానమత్తుఁ డమృతాంధసుఁ డొక్కఁడు జన్మ కేలికిన్. ||70||

తే. కారణము లేక యూరకె నారి తెగిన
విడిచిపెట్టక రణ రసావేశ మొదవఁ
బట్టి కోదండదండంబు పరిఘ గాఁగ
విసరుచు వచ్చె వేఱొండు వేల్పుజోదు. ||71||

క. గొనయంబు నెంత ద్రోచిన
గనయంబున కెక్కుకున్నఁ గ్రమ్మిన తమకం
బున విల్లు విడిచి వేఱొక
యనిమిషభటుఁ డనికి వెడలె నడిదముఁ గొనుచున్. ||72||

ఉ. పట్టఁ దలంచెనేని కరపద్మయుగంబు వశంబు గాక లోఁ
బుట్టిన బాష్ప గద్గదికఁ బోకు మనం బలు కెత్త లేక పైఁ
జుట్టిన నెయ్యపుం బదను చూపులచే నతి వెంట నంటి త
న్నట్టఁగఁబట్టఁగా నొక సుపర్వుడు వచ్చె రణాభిలాషి యై. ||73||

క. సురవీరుఁ డొకఁడు సతిచే
దురమునకు ననుజ్ఞ వేడి తొల్లిటి యలుకం
జిరకాల దుర్లభం బగు
పరిరంభము గాంచి వెడలెఁ బ్రమదం బెసఁగన్. ||74||

చ. నను ననిసేయఁ బంపు ఖగనాథుని సోగ పసిండితెక్కులు
క్కున్నగొని కర్ణపూరమునకు న్రభసంబునఁ దెత్తు నేను నీ
కని తన కడ్డమై నిలుచు నచ్చరతోయ్యలి నూఱిడించి పో
రున కరుదెంచె వేల్పుఁగొమరుం డొకరుం డురు దండ హస్తఃఢై! ||75||

ఇంద్రుఁడు యుద్ధమునకు వెడలుట

ఉ. మానసవేగ రథ్యమును మాతలి సారథికంబు నగ్రసం
దానిత నీలనీరద పతాకమునైన రథంబుపై శచీ
జాని పులోమ వృత్ర బలజంభ శర ప్రవిఘాత కారణం
బైన తనుత్రముం దొడిగె నాహవ దోహల మానసంబునన్. ||76||

సీ. గతి ముచ్చలగ వేచుగాలిఁ ద్రావఁగఁ బాము - నిడిన కైవడిఁ గాలికడియ మమర,
 నల దేవమణికిఁ గ్రావలియిడ్డ ప్రహరి నా - గళమున ఘంటికావళులు మెఱయఁ,
 బన్నగానికి నెదుర్పడ వెండిఱిక్కలు - ధరియించె ననఁగఁ బక్కెర నెలంగఁ,
 బారిజా తాహృతి ప్రభవ రోష మనంగ - గతి రోధ జనిత ఘాతృతులు నిగుడ,
 తే. ఖరముఖ క్షణ్ణ కాంచనక్షోణి రజము
 పర్వి సంధ్యారుణేందుబింబంబుఁ బోల
 వాహకోత్తముఁ డైన రేవంతుఁ డమర
 వల్లభునిమ్రోల నుచ్చైశ్శృవంబు నిలిపె. ||77||

శా. చండ స్థూల రదద్యయద్యయ మహా స్తంభంబులం బూని యు
 ద్ధండ స్సార పతాకికా సహితమై దానచ్చటా చిత్రవ
 ధ్గండాభోగ విశాల కుడ్యములచేఁ గన్నట్టు నడ్డేవతా
 శుండాలం బరుదెంచె సంగర రమా శుద్ధాంత సౌధం బనన్. ||78||

దిక్కాలురు యుద్ధమునకు వెడలుట

ఉ. ఏడుకరంబుల న్యరున నెత్తిన తోమర శక్తి చాప శ
 స్త్రీ డమరు స్తువ వ్యజన దివ్య మహత్తర సౌధనంబు లా
 మ్రిడితకాంతితో నిజశరీర రుచిం బచరింప వచ్చె న
 య్యేడిక రాచ తత్తడిపయిన్ హుతవాహుఁ డుదగ్రమూర్తియై. ||79||

శా. బాహా సంభృత కాలదండ జనిత స్సార స్ఫులిం గాళికి
 న్నాహాయ్యంబు ఘటించి కోప రస ఘూర్ణ న్నేత్ర దీప్త ల్పయో
 వా హాంతర్గత వైద్యుతప్రభల లేవం జోప వాహ ద్విష
 ద్వాహోత్తంసము నెక్కి పొరి కడరెన్ వైవస్వతుం డుద్ధతిన్. ||80||

శా. భీమాకారులు కామరూపధరు లాభీలక్రియా పాదనో
 ధ్దాము ల్పూణ్యజను ల్బజింపఁ గుముద స్తంబేరమం బగ్రతో
 భూమిం బల్లన గట్టి రా నసి రుచి న్నూర్తు ల్విజృంభింప సం
 గ్రామేచ్ఛం బలలాశి యేగె మనుజ స్కంధాంత రారూఢుడై. ||81||

చ. మకర కుశీర కచ్చప సమానములైన ముఖంబుల న్భయా
 నక రస ముప్పటిల్లఁ గెలన న్నిజకింకర వీరదానవ
 ప్రకరము కొల్వ బాహు శిఖరంబునఁ బాశము పూని వార్ధిఁగ
 యకుఁ డని కేగుదెంచె గలహంస తురంగ రథారూఢుడై. ||82||

ఉ. అంద నుగంధము ల్నిజభటాలి పథశ్రమమున్ హరింప ను
 త్తుంగ గదా పరిభ్రమ విధాతములై ఘనము ల్లిగంత మా
 తంగ విశాల కర్ణములఁ దార్చిని చామరలీలఁ జూప సా
 రంగహయంబు నెక్కి నమరంబున కేగె సమీరుఁ డుద్ధతిన్. ||83||

క. నలకూబర మణికంఠులు
 బలముల నడిపింప నర్థపతి తురగముపై
 ధళధళిత చంద్రహాసో
 జ్వలిత భుజుం డగుచు నడచె వాసపు మ్రోలన్. ||84||

ఉ. ఆసనసీమఁ గ్రోధ జని తారుణ దీధితి ఫాలభాగనే
త్రానల కీలలం బెనుప హస్తమున న్నిశిత త్రిశూలముం
బూని మదించి టంకెలిడు పోటరి గిబ్బలఱి నెక్కి యీ
శానుఁడు వచ్చెఁ బారిషద సైన్యముతో రసకౌతుకంబునన్. ||85||

ఉ. ఆయుధగర్భితంబు లగు నంజలు లెత్తి పులోమకన్యకా
నాయక! యేన యేన యని నాక నివాసులు మ్రొక్కి సూరిలం
బాయక కొల్చి రా దిగధిపాలురతో "నల నందనూనుఁ డా
హో యిటు సేయునే!" యని మహాహమికం బలుమాటు పల్కుచున్. ||86||

ముప్పది మూడు కోటుల దేవతలు యుద్ధమునకు వెడలుట

చ. హరిహయుఁ డాహరిం గెలుచు నాసయు మోసమునాక యీ గతిం
బురి వెడలంగ నవ్విభునిమ్రోల మరు ధ్వసు విశ్వ రుద్ర భా
స్వర తుషి తాదిక త్రిదశవర్గము ముప్పదిమూఁడుకోటు లు
ద్భరగతి నేఁగుదెంచె రణధూర్వహ గర్వము లుల్లసిల్లఁగన్. ||87||

శా. అర్హారోహణ చాతురీ విలస నాహంకార దుర్వారత
న్సర్వాంగీణములైన మైమెఱుపులు స్తంచత్కృపాణంబులున్
గర్వాలాప విడంబము త్రైతయ జోకం జిత్రసేనాది గం
ధర్వు ల్వజ్రికిఁ దోడునూపిరి పురద్వార ప్రదేశంబునన్. ||88||

ఉ. హేమధరాధరంబు చలియింప వెసన్ బహుకోటిసంఖ్యలై
యామరసైన్యము ల్నుడచునప్పు డనంత సితోష్ణవారణ
స్తోమ నిరోధ మందియును దోడనె దిక్కులుగప్పె నయ్యెడం
జామర వాయు సున్నములు సాంద్ర హిరణ్మయ భూపరాగముల్. ||89||

ఉ. దారుణభంగి నొండొకటి దాఁకెడు నస్త్రముఖంబుల స్వణా
త్కారము లుప్పతిల్ల బెడిదంబుగఁ బుట్టిన సందడిం బుర
ద్వారము నిర్గమించె సురవల్లభు సేనలు భర్గ జూట కాం
తార ముఖంబున న్నెడలు దైవత సింధు ఝరంబులో యనన్. ||90||

ఆశ్వాసాంతము

శా. బాణద్వి ణ్మథి తాంబుధి ధ్వని కళా పాణింధ మానీక ని
స్సాణ స్వాన భిదేళి మాద్రితట! నిస్సామాన్య చాపాగమ
ద్రోణాచార్య! సురీ సమూహ వరణో ద్యుక్తాహిత శ్రేణి ని
శ్రేణీభూత కృపాణ! మాంసల భుజా శేషాహపత్న్యధరా! ||91||

శా. వాఙ్యారోహణనైపుణీనకుల! దోర్వాతంధ యారూఢ స
ర్వ జ్యాచక్ర! రజస్తమశ్చయ తమిస్తా రూప జన్యాంగణ
ప్రాజ్యోద్గిత యశ శ్శశాంక! దళితారాతి క్షమాపాల ర
క్తా జ్యోదంచ దుదార శౌర్య హుతభు గ్వ్యాప్తాభి లాశాంతరా! ||92||

క. చండతర మూరురాయర
గండ మహాబిరుద! ధాటికా రయ విచల

త్కొండపలి కొండవీటి
మండల కటకేశ సింధు మందర కుధరా! ||93||

తోటకము. త్వరితాధరితానిలవాజి నట
త్తురజోరు రజోభర గూఢ రవి
స్ఫురణా! కరణాధిక శూక్ష్మతి మ
ద్విరదాకర దారణ వీరబలా! ||94||

గద్యము. ఇది శ్రీమదుమామహేశ్వర వర ప్రసాద లబ్ధ సార
సారస్వతాభినంది నంది సింగయామాత్య పుత్ర కౌశిక
గోత్ర పవిత్ర సుజన విధేయ తిమ్మయ నామధేయ ప్రణీతంబైన
పారిజాతాపహరణంబను మహా ప్రబంధమునందుఁ చతుర్థాశ్వాసము.





వర్తనీయ! తిరుమల
దేవీహృదయేశ! యమృతదీధితి కుల పా
రావార పారిజాత! ధ
రావలయ శరణ్య! కృష్ణరాయ వరేణ్యా! ||1||

తే. అవధరింపుము జనమేజయ క్షితిశ
వరున కిట్లను నమ్మనివల్లభుండు
దైవ సైన్యంబు లీరితిఁ దరతరంబ
వెడలి మొన లేర్పరించి యుద్వేలవృత్తి. ||2||

అమరసేన శ్రీకృష్ణుని చుట్టుముట్టుట

ఉ. వచ్చితి మింక నెందుఁ జనవచ్చు నోహో! నిలు, పారిజాత పా
టచ్చర! యంచు జంకెలు గడల్కొనఁ గృష్ణునిఁ జుట్టుముట్టి వై
యచ్చరసేన దాఁకునపు డచ్చల మేమని చెప్ప! దిక్కులం
జిచ్చుత తూపుఁ దండములు సింహరవంబులు నిండె నొక్కటన్. ||3||

శ్రీకృష్ణుఁడు యుద్ధమునకు సంసిద్ధుఁడగుట

ఉ. ఆ కమలాయతాక్షి నమరావనిజాతము డించి సంభ్రమ
న్నాకపురీ మహారథుల నవ్వచుఁ గగ్గొని యంగుళిత్ర గో
ధా కలనంబుతో యదువతంసుఁడు శార్ఙ్గ నిబద్ధ శేష ని
ర్మోక నిచోళముం దిగిచె రోష నట ద్భ్రుకుటీ విలాసుడై. ||4||

క. తిగిచి, శరాసన మెక్కిం
చి, గుణధ్వని చేసి, యంస శిరముల దొనలన్
బిగియించి, తూపు లొక్కట
నిగిడింపఁ దొడంగె మరు దనీకిని మీఁదన్. ||5||

భీకర సంగరము

క. భిన్నాసురాస్త్రముల చవి
గన్న మురాహిత శిలీముఖము లపు డనిలో
మున్నెఱుఁగని సురవీరుల
క్రొన్నెత్తురు చవియు నెఱిగి క్రోలఁ దొడంగెన్. ||6||

చ. అమరహితంబు గోరి యనురాంగకము ల్విదళించునట్టి మా
కమరులఁ ద్రుంపఁగా వలసె నక్కట నేడని సిగ్గుజెందు చం
దమునఁ గఠోర శార్ఙ్గ ప్రదరంబులు వైరిమర్మ భే
దము లొనరించి యుద్ధవసుధాస్థలిఁ దూఱఁగఁబాటు నయ్యెడన్. ||7||

సీ. హరిబాణ లూనంబులై వచ్చు నమరాస్త - ఖడ్గము ల్తూల్పుఁ బక్షముల జడిసి,
యమృత గంధానక్త మగు చంచుపుటమున - వడి సింధురంబులఁ బొడిచి యెత్తు,
నధిపుఁ డేసినఁ బాటు నాశుగంబులకంటె - మునుమున్న చని లక్ష్యముల దళించు,
భటులపై హరులపై బహురథాగ్రములపై - నొక్కఁ డయ్యును దోచు బెక్కుగతుల,
తే. నఖముఖంబుల నిటికి గండలుగఁ జేయు
దివిజ బిరుద ధ్వజంబు లుద్రేకవృత్తి
నిఖిలలోకాద్భుతావహ నిర్నిరోధ
విక్రమ స్ఫూర్తి ఖగరాజ చక్రవర్తి. ||8||

తే. సర్వతోముఖ మయి పేర్చు శార్ఙ్గ బాణ
వర్ష సమృద్ధ దుర్దినవ్యాప్తి వలన
నప్పుడెదిరించి పన్నిద్దఁ జిహ్మకరులుఁ
గానఁ బడలేక తేజోవిహిను లైరి. ||9||

ఉ. చుక్కలరాణివాసముల సోయగపుం జనుదోయి త్రెక్కునం
జక్కున యైన యక్కు యదుసింహుఁడు బాణపరంప రాహతిన్
ప్రక్కలుసేయఁ గాటు రుధిరంబున దోగుచు రేవెలుంగు గెం
పెక్కిన చాయ నభ్యుదయ మేదియుఁ దాల్చె రణాంగణంబునన్. ||10||

తే. చోద్య మప్పుడు భవరోగ వైద్యుఁ డైన
యంబుజోదరు డాసిన యంతమాత్ర
నపగతాసాధ్య గదుఁ డయ్యె యక్షభర్త,
సారిది రుద్రులు నిర్ముక్త హాలు లైరి. ||11||

సీ. నిర్భగ్గు శృంగుఁడై నిజవాహనముఁ దాను - వైవస్వతుఁడు లాఘవంబు నొందె,
దళిత శాతకృపాణ దంష్ట్రమై నైర్మత - భుజ భుజంగస్వామి పొల్లువోయె,
నిర్ధూతహేతియై నిలుపు నీటుగ నగ్ని - దేవుండు నిర్వాణ తేజుఁ డయ్యె,
భయ పలాయనవేళఁ బవమానునకు నాత్మ - జవనత్త్వముల కల్మి సఫల మయ్యె,
తే. వరుణునకు డాఁగికొనఁ జోటు వలఁతి యగుట
నుదధి నాయక భావంబు నుపకరించె,
జలరుహోదర సవ్యాపనవ్య ముక్త
నిష్ఠరాస్తంబు లొండొండ నిగుడునపుడు. ||12||

శ్రీకృష్ణుఁ డమరగణముల నుగ్గునూచము సేయుట

వ. మఱియు నమ్మధుమథను సముద్దండ దోర్దండ మండలీకృత శార్ఙ్గ
కోదండ నిర్ముక్త నిర్భర క్రూర నారాచ ధారానిపాతంబున
గవాక్షితవక్షు లగు యక్షులును, జక్ర నిర్వక్త విక్రమ క్రీడలం
బరిచ్చిన్న కర్ణ నాసాధరు లగు విద్యాధరులును, గౌపదకి
ప్రహరంబులం జూర్ణీకృత శిరోమధ్యులగు సాధ్యులును, నంద

కాసిధారా విదారణంబునం బ్రత్యవయన శిథిలితానువిద్దులగు
సిద్ధులును, బతంగ పుంగవ పక్షవిక్షేప జాహతిం దూలి జర్జరులగు
నిర్జరులును, ధైర్యంబులతోడన కంకటంబులు ప్రస్సినం జూలుకడనంబు
నొంది సాధ్యసోద్రేకంబున భద్రదంతావళంబుల డిగ్గ నుటికి
మేరుశిఖరంబులు వ్రాకియు, రథ్య సారథి సహితంబుగా
శతాంగంబులు పొడిపొడియైనం జోర మఱు వెఱుంగక మాతంగ
శవంబుల క్రింద నీగియు, భగ్గుచరణంబులై తలకెడవుగం
ద్రెళ్ళిన తురంగ కళేబరంబులం గోగిలించుకొని నిర్జీవులుం
బోలె గ్రుక్కు మిక్కునక పక్కెరలు పైఁ ద్రోచుకొనియును, సంత్యక్త
హేతి వర్గంబును సర్వతః ప్రధావన మార్గంబును, బ్రవర్తిత
ప్రార్థ నాలాపంబును బరిధూయమాన కేశ కలాపంబునుం గాఁ,
గాదిశికత్వంబు నొంది తిరుగుడువడి పాంచజన్య ఘోషంబు
మున్నుగా దిగంతంబు లంటం బఱచుటయు, బ్రహ్మ మూర్ఖా
పరవశులగు జయంత నలకూబర చిత్రసేనాదులం గనక
కమలదళపుటానీయ మానంబులగు నబ్ర గంగా పానీయంబుల
సేదదేర్చి ఫలకగర్భంబులకుం దార్చి నిజ నివాసంబులకుం
జేర్చికొను నాప్త సేవక వర్గంబులవలనను, విలూన దండంబులై
పడిన ధవళ చ్ఛత్రంబులఁ బ్రపుల్లవుండరికంబు లని
పరిభ్రాంతి నొడియ నజ్ఞాడుచు నిపాతిత వరుణంబై నింగిఁ
బేరెంబు వాఱు వాహన హంసంబువలనను, మేదుర మేదఃపంక
సంకులంబులగు రుధిర పల్పలంబులు దఱిసి మజ్జనక్రీడా
పరాయణం బై చండివడిఁ గదలమిం గృతాంతుఁడు విడిచిపోయిన
జిఱకొట్టుచుఁ దిరుగు నున్నత్రులాయంబువలనను, మూర్ఛిత
క్షపాకర మండల నిర్గతం బై నిర్గళిత శృంగంబుగు
లాంఛనమృగంబుం గురంగి శంకం దఱిమికిని వెనువెంటం
దిరుగు పలాయిత పవమాన విముక్త కురంగంబు వలనను,
వైనతేయ చరణ నఖ ముఖాఘాత నిపాతితంబులై
రణధూళి ధూసరితంబులగు రుద్రజటామండల మండన
శశిఖండఖండంబులఁ గర్ణపూరంబులుగా నిడుకొను వేడుకం గూడ
నొండొరులఁ గడవం గేరి కొను బేతాళ బాలికా
జనంబులవలనను, గదనరంగం బభిరామం బయ్యె నయ్యవసరంబున. ||13||

పారిపోవుచున్న దిక్పతుల నిండ్రుఁ డదలించుట

చ. హరిహయుఁ డాగ్ర హోజ్జ్వలితుఁ డై యనిఁ బాఱు దిశానాథులన్
దిరుగుఁడు పోకు పోకుఁడని తిట్టి యదల్చి నవోదయ త్యయో
ధరము నలంకరించు తన ధన్వ మధిజ్యము చేసి గోత్రభి
కరముగ బాహులెత్తి తమకంబున సేనకుఁ జేయివీచినన్. ||14||

క. గిరితటముఁ దాకి తిరిగెడు
తరంగిణియుఁ బోలె దేవతాపతి యాజ్ఞన్
మరలి వియచ్చర వాహిని
మురహరునిం బోదివి ఘోరముగఁ బోరునెడన్. ||15||

కృష్ణుఁ డింద్రుని నొప్పించుట

ఉ. ఊంగను మ్రోత మ్రోగుచును టెక్కలపాములువోలె శౌరిచే
సింగిణివింట వెల్లిగొను చిత్రశరంబులు సూతు నొంచి ర
ధ్యాంగకము ల్లిలించుచు నిజావయవంబులఁ దూల్చి దేవతా
పుంగవుఁ డోసరించుటయు బోరన నడ్డము సొచ్చె సైన్యముల్. ||16||

మ. మది నొక్కించుక శంక లేక నమరోన్మాదంబునం బేర్చి బె
ట్టిదమైతాఁకిన దేవతా రథిక కోటిం గిట్టి తూలించె ను
న్నద మాతంగ ఘటా తమశ్చయ నిశమ్మన్యంబుఁ దత్సైన్యమున్
గదచే శార్ఙ్గ ముచే రథాంగకముచేఁ గంసారి హింసారతిన్. ||17||

ఉ. సైనికు లెల్ల నంత రణసన్నహాసం బెడలించి పాఠిన
న్నానయు నచ్చలంబు మది నాటుకొనంగఁ గపోల మండలీ
దాన మిళద్విరేఫ నినదంబుల ఘింకృతి నందడింప వె
ల్లెనుఁగుమీద డీకొలిపి యింద్రుఁ డుపేంద్రునిఁ దాఁకె నుద్ధతిన్. ||18||

క. పునరాగతుడగు మఘవునిఁ
గనుఁగొని తన మ్రోలనున్న కామిని నెమ్మో
మున దృష్టి నిలిపి మురమ
ర్దనుఁ డిట్లను హాస గర్భిత ప్రాణోక్తిన్. ||19||

ఉ. అచ్చరలేమ లెల్ల నగ నాహవ భూస్థలిఁ దానుఁ దోడుగా
వచ్చిన తద్దిశాపతి వర్గములుం దల లూడఁ బాఠియు
న్న చ్చట లాస్త ఘట్టన మనంబున నెంచక నానగండయై
వచ్చినవాఁడు చూచితివె! వాసవునిం గమలాయతేక్షణా! ||20||

ఉ. చూడుము నన్నటంచు మధుసూదనుఁ డమ్మరిఁబోసి తద్భుజా
క్రోడము గాఁడ నేసిన నకుంతితుడై సురరాజు కృష్ణు నీ
రేడుశరంబుల న్నగకులేశ్వరు ముప్పదిరెంటు నేసెఁల; బే
ర్వాడి తదన్యదిక్పతులు గ్రక్కున గంధగజాధిరూఢు లై. ||21||

దిక్పతు లొక్కుమ్మడి శ్రీకృష్ణుని దాఁకుట

చ. అనలుఁడు రెండు, మూఁడు యముఁ, డాసురనాథుఁడునాలు, గైదు తో
యనిధిపుఁ, డాటు గంధవహుఁ, డర్థపుఁ డేడు, మహేశుఁ డెన్నిదిన్
ఘనవిశిఖంబు లేయ మురఘన్నరుఁ డన్నియుఁ ద్రుంచి శార్ఙ్గ సం
జనిత మహోగ్రభల్లముల జర్జరితాంగులఁ జేసె నందఱన్. ||22||

ఆ. వేల్పువ్రానియందు వేడుకపడు కూర్మి
సతుల కోర్కెఁ దీర్చు జాలి యపుడు
హరియు హరియుఁ బోరి రనోన్య జయకాంక్ష
నసుర జీవనాపహాశుగముల. ||23||

ఇంద్రోపేంద్రుల భీషణ సమరము

క. మురహర బలహరు లి ట్టొం
 డొరు తూపులఁ గప్పఁ బడుట నొదవించిరి త
 మ్మిరువురఁ గనుఁగొనఁ దివిరెడు
 గరు డొరగ ముఖుల కోరికకు విఘ్నంబుల్. ||24||

చ. అలుఁగుల దట్టమై పొడము నగ్నికణంబులు సోకి పైగఱుల్
 వొలిసియుఁ దొటివేగ ముడివోక క్రమంబున నొండొకంటిఁ బిం
 జలుగొని త్రోచికొంచు శరసంఘము లక్ష్యముదాఁకు విస్మితా
 భిల సుర సిద్ధ సాధ్యముగఁ గృష్ణుఁడు జిష్ణుఁడు బోరనయ్యెడన్. ||25||

తే. ఫెరముగ మింటఁ బందిరి గొని జగంబు
 నంధముగఁజేయు నిరువుర యంపగములు
 నొండొకటి దాకి క్రొమ్మంట లొదవి తామ
 చూర్ణమై పోవ ముదమయ్యెఁ జూపఱకును. ||26||

క. అలనాటి నన్ను మఱచితే!
 నిలు నిలుమీ తగినయాజ్ఞ నీ కిదె! యంచుం
 బులుఁగులఱేని సురేంద్రుం
 డలుఁగుల పెనుగూఁటఁ జిక్కునట్టుగ నేసెన్. ||27||

మ. అలుకం గంసవిభేధి నందకముచే నయ్యస్తము ల్లొంగి వి
 బలుతూపు ల్బుడముష్టిఁ గూర్చి బలభి ధృదైభ కుంభంబు వ్ర
 క్కలుగా నేసిన బోరునం దొరఁగె ముక్తాశ్రేణి, పైపై హిమా
 చల శృంగావతర న్నభశ్చర ధునీ చంచత్ప్రవాహకృతిన్. ||28||

నారదుని యానంద నృత్యము

చ. "ఇతని కితండె సాటి యగు, నీతని కీతండె సాటి వచ్చుఁ గా
 కితరులు వీరిఁ బోలఁగలరే!" యను చారణ సిద్ధ సాధ్య సం
 స్థతులు సెలంగె, నా రణము చూచి రణాశన మౌని నింగిపైఁ
 గుతుక రసాతిరేకమునఁ గుంచెయి వీచి నటించె నయ్యెడన్. ||29||

సీ. కినిసి బిడొజుఁ డాగ్నేయాస్త్ర మడరింప - నది శార్దూ తేజంబునందు డిందె,
 గనలి వృద్ధశ్రవుం డనితాస్త్ర మేసిన - నది యదూద్యహు నూర్పునందు డిందె,
 నలిగి బలారి సారాస్త్రంబు నిగిడింప - నది శౌరి వలచూడ్కియందు డిందె,
 నడరి యింద్రుండు బ్రహ్మాస్త్రంబు పయికొల్ప - నది మురాంతకు నాభియందు డిందె,
 ఆ. బాకదమన ముక్త పాశుపతాస్త్రంబు
 హరి నిజార్థ తనువునందు డిందె,
 నేమి సేయవచ్చు! నీశ్వరుం డభిలాత్ముఁ
 డతని గెల్పుఁ దనకు నలవి యగునె! ||30||

చ. తఱి గని యంతలోన మధుదైత్యహరుండు మహేంద్రు శింజినిం
 గొఱసెల తూపునం దునిమి క్రూరతరంబగు భల్ల మొక్కట
 న్నటికినఁ గూలెఁ దద్దన ఘనాఘన కల్పితమైన టెక్కియం
 బొఱులుచు నోరుగాలి మొదలూడఁగఁ గూలెడు మ్రాని కైవడిన్. ||31||

శా. భుగ్గు భ్రూకుటి దుర్ముఖుం డగుచు నాస్పృహించుచు న్లోని రో
పాగ్నిజ్వాలులు బాహ్యనిర్గతము లైన ట్లుత్కు టారుణ్య ని
ర్మగ్నుంబై కనుపట్టు లోచనసహస్రం బొప్పు మౌర్వీలతా
భగ్గుం బైన శరాసము నివ్వడిచి జంభద్వేషి యత్కుర్రతన్. ||32||

చ. కుల వసుధా ధరావలికిఁ గుంటితనం బొడవించె నెద్ది యా
బలితపుఁ గైదువుం గొని సుపర్వకులారగ్రణి వేయుఁగన్నులం
దలకొని కౌస్తుభ స్తబకితంబగు శౌరియురంబు సూచిన
న్జలజ దళోద రోదకము చాడ్చున నల్లలనాడె లోకముల్. ||33||

ఇంద్రుఁడు వజ్రాయుధమును బ్రయోగించుట

ఉ. వీరుఁడ వౌదు, దీని బలువ్రేటున కోరిచి నిల్చి తేని యం
భోరుహనాభ! యంచు సురపుంగవుఁ డప్పుడు లోకభీకరా
కారత నిల్చి భీతి పరికంపితులై సుర లూహ లేది హా
హరవము ల్ఘటంపఁ గులిశాయుధరాజముఁ బూచివైచినన్. ||34||

మహాస్రగ్ధర. శతధారా జాయమాన జ్వలన ముఖశిఖాచ్ఛాది తాభ్రస్థలంబై,
వితతాభీలధ్వని శ్రీవిలసన బధిరోద్విగ్గు దిగ్వారణంబై,
కృతలోకాలోక ముఖ్యాఖిలగిరి చలన క్షిప్తభూమండలంబై,
పతయాళు ద్వాదశాత్మ ప్రకరఖరకరౌపమ్యమై యేఁగుదేరన్. ||35||

మ. కని నెమ్మామునఁ బిన్ననవ్వు దొలఁకం గంసారి నిశ్శంకఁ దా
ర్జ్యుని నడ్డంబుగఁ ద్రిప్పి వేగ రవితేజో దుస్సుహ స్ఫూర్తివైఁ
దను డాయ నృతకోటిఁ గేలి శతపత్రక్రీడఁ బట్టెం గటా
క్ష నిరీక్షాగతి నందకత్పరుకిణాంకంబైన హస్తంబునన్. ||36||

శ్రీకృష్ణుఁడు వజ్రాయుధమును నొడిచిపట్టుట

సీ. తలలు వీడంగ విద్యాధరు ల్పొలిచిరి - గగ్గులకాండ్రోరి ఖచరవరులు
చట్టుపైబోకెక లై చనిరి గంధర్వులు - గరుడులు పంచబంగాళ మైరి
కన్నది గతి గాఁగఁ గిన్నరు లరిగిరి - పన్నగేంద్రులు పటాపంచ లైరి
పోయినపోక లై పోయిరి సిద్ధులు - దిక్కు మొగము లైరి దిగధిపతులు
తే. హరిహయ త్రాణ నాయత్తు లగుచు వచ్చి
మునులు సంప్రార్థనా వచోముఖరు లైరి
పూని తనమీద పచ్చ దంభోళి నిట్లు
పంకజోదరుఁ డొడిసి చేపట్టుటయును. ||37||

ఇంద్రుఁడు కృష్ణునకు మ్రొక్కుట

ఉ. ముందల వట్టినట్లు తన ముఖ్యతరాస్త్రము గొన్న దేవకీ
నందనుఁజూచి సాధ్యసము నానయుఁ గ్రమ్మఁ గరేంద్రు డిగ్గి సం
క్రందనుఁ డో ముకుంద! మురఘస్మర! యే సవరాధి నంచు వే
ముందఱవచ్చి సాఁగఁబడి మ్రొక్కిన శౌరి కృపార్ద్ర చిత్తుఁడై. ||38||

శ్రీకృష్ణుఁ డింద్రు నూరార్చుట

ము. లేమ్ము సురేంద్ర! నీవలన లే దొకతప్పును, నీమఱంద లీ
కొమ్ము వదాన్యభూరుహముఁ గోరినఁ దెచ్చితిఁగాని; కొమ్ము నీ
సొమ్ముని వజ్రమిచ్చి మధుసూదనుఁ డాతరు వీఁ దలంచినం
గ్రమ్ముట మ్రొక్కి వాసవుఁడు కందళిత ప్రమదాంతరంగుఁడై. ||39||

ఉ. సొమ్మున నెద్ది! యే ననఁగ సొమ్మున కెవ్వఁడఁ! గర్జవీపు, నీ
సొమ్ముఖిల ప్రపంచమును, శూరకులంబు నలంకరించు నీ
వమ్ముహి నుండునంతకు ననన్యదురాపము పారిజాతభూ
జమ్మును నుండు నన్న వికసన్ముఖుఁడై హరి వీడుకొల్పుచున్. ||40||

శా. గంధ ర్షోరగ సిద్ధ సాధ్యవరులం గారుణ్య దృష్టి క్రియా
సంధానంబున వీడుకొల్పి, సురభూజంబు నృతి న్వాహన
స్కంధాగ్రంబున నుంచి, విక్రమకళా సలబ్ధ తత్ప్రేయసీ
సంధానిధిఁ గృతార్థుఁ డై మఱలె నిచ్చ నేష్ఠ్య లుప్పొంగఁగన్. ||41||

ఉ. వాసవుతోడి కయ్యమున వార్తలు నెప్పుచు, మోముఁదమ్మి ను
ల్లాసము మందహాసముఁ దొలంకఁగ వేలుపుమాని పూవులం
జేసిన సొమ్ము లంగములఁ జేర్చి వధూమణి నాదరించుచున్
వాసుకిభోగతల్పుఁడు సువర్ణగిరింద్రము దాటెఁ జయ్యగన్. ||42||

శ్రీకృష్ణుఁడు పారిజాత తరువుతో నిజనగరి కేతెంచుట

చ. కనకగిరింద్రముం గడచి గ్రక్కున రైవతకాద్రి పొంత ని
ల్పిన యదు వృష్టి భోజ నృపసింహులు సేనలతోడఁ దన్నెదు
ర్కొన నగరంబుఁ జొచ్చె మణిగోపుర సంస్థిత పౌరభూమినీ
జనములు సేనముత్తములు సల్లఁగ నుల్లసితాంతరంగుఁడై. ||43||

తే. పురబహిర్ద్వారములు దాటి భుజగశాయి
రాజమార్గంబు దఱియ హేరాళ మగుచు
బుగులుకొనియె ననామ్రాత పూర్వకములు
పారిజాత మహిజాత పరిమళములు. ||44||

ఉ. ఆ మహిజాతముం గనిన యంతటిలో ధన ధాన్యరాశితో
సామజ ఘోటికా మహిత శాలలతో మణిసాధ పంక్తితో
గో మహిషీ శతాంగ భట కోటులతో మణిభూషణాలితో
దామరతంపరై తనరెఁ దత్పురిఁ గింపచ గేహ వాటికల్. ||45||

మ. బెరసెన్ మేన నిగిడ్చినట్లు వళు, లుబ్ధై స్తుర్మలాంగంబు, లం
కురము ల్సాపె రదంబు, లంఘుల వడంకు ల్దీతె, వాలారులై
కరజంబు ల్సిగిరించె, గేశ వితతు ల్గప్పారె, వృద్ధాళికిన్
మరలం బ్రాయము వచ్చెఁ దత్తరు చల న్మందాని లాసంగతిన్. ||46||

క. విన నేర్పిరి బధిరులు, గనుఁ
గొన నేర్పిరి యంధకులు, లఘుత్వము మీఱన్

జన నేర్పిరి వికలాంగకు

లనిమిష తరు కుసుమసౌర భావేశమునన్. ||47||

క. విస్మయముగ నీగతి ముర

ఘస్మరుఁడు నికేతన ప్రభాణమున భుజం

గ స్మయ హర వాహము డిగి

సస్మితముఖుఁ డగుచు నరిగె సమ్మోదమునన్. ||48||

సీ. వరభక్తి దేవకివసుదేవులకు మ్రొక్కి - బలభద్రునకు నట్ల ప్రణతి సేసి,
గురు పురోహిత బంధుకోటికి వినయంబు - గావించి, మిత్రులఁ గౌగిలించి,
సుత సోదరామాత్య తతి నతుల్లయికొని - యాప్త వర్గంబుల నాదరించి,
గారవంబునఁ బెక్కుగతుల మన్నించుచు - వినతా తనూభవు వీడుకొలిపి,
తే. ప్రేయసియుఁ దానుఁ గూడి తదీయమంది
రమున కేగి సుఖాలాప రచన మెఱయఁ
బ్రతిన వచ్చెఁ గదా యిదె పారిజాత
మనుచు నర్చింప నద్దేవి హర్షమంది. ||49||

పారిజాత తరు ప్రతిష్ఠ

తే. ప్రాణవిభుఁ బెక్కుమాటులు ప్రస్తుతించి
మంది రారామ వాటికా మధ్యసీమ
దివిజ భూమీరుహంబుఁ బ్రతిష్ఠ సేసి
యర్హపూజన మొనరించె ననుదినంబు. ||50||

చ. సతులఁట! ప్రాణనాథులఁట! సారెకు నైక్యము తైన మోహసం
గతులఁట! యేమి సెప్ప! బలఘస్మరుఁ బోర జయించి కల్పక
క్షితిరుహము న్నిజేశ్వరికిఁ గృష్ణుఁడు దానిటఁ దెచ్చెనంచు సం
స్తుతు లొనరించి రెండొరులతో నవతు ల్పదియాటువేపురున్. ||51||

సీ. విరివిగా నొకవేళఁ బెరిగి వీటికి నెల్ల - నిజశీతలచ్చాయ నిగుడఁజేయుఁ,
బిన్నగా నొకవేళఁ బెనువేలియంత యై - చూడ్కుల కెంతయు వేడ్కు సేయు,
నింతగా నొకవేళ వివిధ భూరుహ పుష్ప - సురభిగంధంబుల సోడు ముట్టు,
వేర్వేరు నొకవేళ వికచ కాంచన రత్న - పరిపక్వ ఫలములఁ బరిణామించు,
తే. నభిలషించిన రూపంబు నభినయించు,
సుల్లమునఁ గోరుకోరిక లెల్ల నొనఁగు
సత్యభామాగృహరామ నిత్య మైన
పారిజాతంబు విస్మయాపాది యగుచు. ||52||

నారద పునరాగమనము

వ. ఇవ్విధంబున నభీష్ట ఫలసిద్ధి సంతోషిత స్వాంతులును నిఖిల
లోకైక సంస్తూయమాన మహామహిమోదాత్తులు నై నిరంతర సౌఖ్య
వర్ధిష్టులగు నా సత్యాకృష్ణులను జూచువేడుకం గ్రమ్ముట నొక్కనాఁడు
నిజతను ప్రభా ప్రభావాపహసిత శారద నీరదుం డగు నారదుం
డరుగుదెంచి యాదంపతులు సేయు సత్కారంబులం బరితుష్టి నొంది

సుఖోపవిష్టుండై యిష్టాలాప సమయంబున సుల్లసిత ముఖారవిందుం
డగుచు నయ్యిందువదనం గనుంగొని. ||53||

తే. హేమనిభగాత్రి! నీభాగ్య మేమి చెప్పు
జిష్టుభూజంబు నీ పెట్టుచెట్టుఁ జేసి
సవతులన కాదు త్రిభువనేశ్వరి యనంగఁ
బోలుచు పౌలోమి గెలిచితి వలఘు మహిమ. ||54||

నారదుఁడు సత్యకుఁ బుణ్యక వ్రత ముపదేశించుట

చ. అతులిత తావకీన మహిమాతిశయోచిత మైన పుణ్యక
వ్రత మొనరింపఁగా వలయు వారిజలోచన! నీవు; న య్యరుం
ధతియును గొరియు న్నచియుఁ దత్పరబుద్ధి నొనర్చువేశఁ జూ
చితి మును తద్విధం బెఱుఁగఁ జెప్పెద నే నీవు డానుపూర్విగన్. ||55||

చ. తెలతెలవాఱు మౌననియతి న్నుదికిం జని, తీర్థ మాడి, ని
ర్మల వసనంబు గట్టి, నవరత్న విభూషణము ల్లరించి, మైఁ
గలప మలంది క్రొమ్ముడిని గ్రమ్మవిరు ల్పవరించి, యత్తమా
మలకును నాత్మభర్తకు నమస్కృతి సేసి, తదీయనమ్మతిన్. ||56||

చ. కువలయనేత్ర! తొంటి తనకోపము గర్వము మచ్చరంబు మా
ని, వినయముం బ్రమోదమును నిండి తొలంకెడు నెమ్మనంబున
సృవతులయిండ్ల కెల్లఁదొలునాఁడు క్రమంబున నేఁగి, త ద్వ్యతో
త్సవమున కామతించి యతిసంభ్రమలీలలఁ దోడితేఁ దగున్. ||57||

చ. దినదిన మిట్లు తత్పరమతిం బదివేపురు పేరఁటాండ్ర క
ర్చన లొనరించి సార ఘనసార సుగంధములు న్నిచ్చిత్ర నూ
తన పట రత్నభూషణ వితానము లిచ్చుచు వేడ్కఁ జైత్రశు
ద్ధ నవమి యాదిగా నెల వ్రతం బొనరించిన యంతఃమఁదటన్. ||58||

మ. పరమాచారధురీణు, నధ్యయన సంపన్ను, న్నుభాకారు, శా
స్త్రపహస్యజ్ఞు, విశిష్టవంశజుఁ, బ్రశాంతస్వాంత, నుద్య ద్ధయా
పరతంత్రు న్విదితాత్మ, భూసురవరుం బ్రార్థించి యాచార్యుఁగాఁ
దరళాక్షీ! నియమింపఁగాఁ దగు వ్రతోద్వాస క్రియావేశకున్. ||59||

శా. ఆరీతి న్నియమించి యీవలయు మాద్యద్ధంతి వాహావళుల్
నారీరత్నచయం, బనర్థ నవరత్న శ్రేణి గో భూ పరీ
వారంబుల్ ధనధాన్యసంతతి, రసవ్రాతంబుఁ, గర్పూర క
స్తూరీ సంకుమదాగురు క్రముకరాసు ల్కీటి సంఖ్యాకముల్. ||60||

శా. వీతద్వస్త సదక్షిణాకముగ నాత్మేశు న్సురానోక హా
న్వీతుంగాఁ దగ ధారవోసి, ద్విజుఁ డేయేయర్థము ల్వేడినం
జేతఃప్రీతిగ నిచ్చి, క్రమ్ముఱ బతిం జేకొంట యుక్తంబు; వి
ఖ్యాతంబై తనరారు నీవ్రతము సాకల్యంబుగాఁ జేసినన్. ||61||

క. ధన కనక వస్తు సమితియుఁ

దనయ సమృద్ధియును గల్గి తానుం బతియున్
మనమున నఱగొఱ లెఱుగక
యనితర సులభైక సుఖము లందుదు రనుచున్. ||62||

క. నారదుడు పుణ్యక వ్రత
మారూఢిగ నెఱుగఁ జెప్ప నవహిత మతి యై
కోరిక లిగురొత్తఁగఁ ద
త్సారంభ మొనర్చె సత్య ధవుని యనుజ్ఞన్. ||63||

వ్రతీత్యవ వైభవము

సీ. యదు వృష్టి కుకుర భోజాంధ కాదికముగా - నాత్మకీనం బైన యాప్తగణము
సంబంధులైన భీష్మక మహీశాదులు - పదియాఱువేల భూపతుల కులము
పాండవ కౌరవ పాంచాలు రాదిగాఁ - బరమ హితంబైన బంధుసమితి
సందాది గోపాల బృందలు మఱియును - నెయ్యురై వర్తించు నృపచయము
తే. వారివారల చుట్టుముల్ వారిసఖులు
గా జగంబునఁ గల్గిన రాజలోక
మెంత యంతయు సకుటుంబ మేఁగుదెంచె
బుణ్యకాఖ్య ప్రతీత్యవాభ్యుదయమునకు. ||64||

క. నగముల నదులఁ బయోధుల
దిగంతములఁ గాననముల దీపుల మఱియుం
దగునెడలఁ బుణ్యకవ్రత
జగ దుత్సవమునకు వచ్చె సంభారంబుల్. ||65||

తే. అసురహరునాజ్ఞ రైవతకాద్రి పొంత
విన్మయము గాఁగ నిర్మించె విశ్వకర్మ
యాత్మ నిర్మాణ చాతురి కవధి గాఁగ
మణిమయోజ్జ్వల మగు దానమంటపంబు. ||66||

సీ. చూడ్కికి వ్రేకమై సుర విమానములచే - గగన మార్గంబెల్లఁ గ్రందుకొనియె,
మనుజునాయక వర్ణమకుటాగ్రమణులచే - దిగ్భిత్తు లధిక చిత్రితము లయ్యె,
నాహూతులైన మహామౌనివరులచే - బొడవడ దయ్యె భూ భువనతలము,
సందర్శనాయాత జనభరంబునఁ గ్రింద - భుగ్గు ఘణండుయ్యె భుజగభర్త,
తే. సమయ బహుముఖ ముఖర తూర్యములవలనఁ
బద్మజాండంబు ఘోష సంభరిత మయ్యె,
సకలలోక మహాశ్రర్య జనక మయిన
పుణ్యకాఖ్య ప్రతీత్యవాభ్యుదయమునను. ||67||

ఉ. దానవభేది సత్యయును దాను యథోచితవృత్తి మంగళ
స్నాన మొనర్చి శుభ్రవసనంబులు గట్టి యనర్హరత్నభూ
షానివహంబు పూని హరిచందన చర్మ వహించి వృద్ధ స
భ్యాసమతి న్గులగ్నుమున నా వ్రతదిక్ష వహించె నయ్యెడన్. ||68||

క. వ్రత కల్పించిత దాన

ప్రతిగ్రహార్థముగ నిఖిల పరిష దనుజ్ఞం
గృతనిశ్చయుఁడై నవినయ
నతిచే నమృతిలఁ జేసి నారదమౌని. ||69||

సీ. మదవతీ కరముక్త మణికుంభ సంభృత - సౌరభోదకముల జలక మార్చి,
హిమధామ కిరణ విభ్రమ విడంబక శుభ్ర - కౌశేయ యుగళంబు గట్ట నిచ్చి,
ఘనసార మృగమద గంధ బంధురమైన - గంధసారము మేనఁ గలయ నలఁది,
విస్మమర పరిమళ ప్రసవ మాల్యంబులు - ఘన జటాజూటంబు మునుఁగఁ జూట్టి,
తే. లలిత మణిమయ భూషణావళులు దొడిగి,
యిష్ట రాజోపచార సంతుష్టుజేసి,
ఋత్విజులు గాఁగ ధౌమ్యాది ఋషుల నిలిపి
వారిఁ బూజించె సకలోత్సవంబు మెఱయ. ||70||

శా. భద్రేభంబులమీఁద నెక్కి వెనుకం బ్రద్యుమ్న శైవేయ సౌ
భద్రాదు ల్గున ధర్మజ ప్రముఖ భూపశ్రేణితో శౌరి తూ
ర్య ద్రాఘిష్ఠ రవంబు లుప్పతిలఁ జేర న్వచ్చె సంపన్న నా
నాద్రవ్యం బగు దానమంటపము నంత స్సంభృతానందుఁడై. ||71||

ఉ. ద్రోవదియు న్నుభద్రయును దోజనుదే విభవాగతాన్య వృ
ద్ధివర కామినిమణులు వేడ్క భజింపఁగ సత్యభామ ము
క్తా వినిబద్ధ పంజరయుతం బగుపల్లకి యెక్కి వచ్చె వృ
ద్ధా వినరంబు మున్నుగ ప్రత ప్రతిపాదన సావధాన యై. ||72||

చ. జలరుహపత్రనేత్ర మునిసత్తమ వృద్ధ సువాసినీ జనం
బులు వెనువెంట రాజుని ప్రభుత్వముతో ప్రతదానమంటప
స్థలమున నర్చితంబగు వదాన్య మహీరుహ సార్వభౌమమున్
వలగొని వచ్చి దేవమునివర్యున కిచ్చె యథోచితార్చనల్. ||73||

చ. సతులు పదారువేపురును సంగడి రా వదనాంబుజంబునం
గృతక వికాస మచ్చువడఁ గృష్ణుని పట్టపుదేవి యిందిరా
ప్రతినిధి రుక్మిణీరమణి రాఁ దగ వౌ నని వచ్చెఁ బుణ్యక
ప్రతము గనుంగొనం గమలరాగ మణి శిబికాధిరూఢయై. ||74||

వ. అట్టియెడ నమ్మహాప్రత దానోచితంబుగా వేర్వేఱ నేర్పరింపఁ బడు
సాలంకార ధేనుసహస్రంబులు విడువడు నిజవత్సంబులం బిలుచు సంభా
రవంబులవలనఁ బ్రత్యేకంబ పర్వతంబులుగాఁ గల్పింపఁబడు కనక
రజత తామ్ర కాంస్యాది లోహంబులుం, బద్మరాగ ప్రవాళ హరినీల
మౌక్తిక మరకతాది రత్నములుం, దిల గోధూమ యవ వ్రీహి మాష
ముగ్ధాది ధాన్యంబులుం, గనక నిర్మిత చ్ఛత్ర చామర శయ్యా
వ్యజన పాదుకాద్యుపకరణంబులుం, గజ తురగ స్వందనాది
వాహనంబులు మొదలుగాఁ గలుగు దాన ద్రవ్యంబులు సమకూర్పు
నధికారుల సంభ్రమాలాపంబుల వలన, నపూర్వ మహోత్సవ
సందర్శన సంతోషిత స్వాంతులగు దిగంత మహీకాంతుల పరస్పర
సరస సల్లాపంబులవలన, వివిధ దేశాగతంబులగు రాజులొక
శుద్ధాంత వర్గంబుల కెడ గలుగ జడియు వేత్రహస్తల తర్జన

స్పృహనంబుల వలన, సంయమిశ్చర తిలకంబుల వికస్యర
 సుస్యరంబుల నామ్రేడించు వేద మంత్ర పఠనంబులవలన,
 వైభవాలోకన లంపటులై యాకసంబున గుంపులుగొని నిలింపు
 లగ్గించు సంస్తవ రవంబుల వలనం, బటహా భేరీ ఝల్ల
 ర్యాది వాదిత్ర నాదంబుల వలనను, నా సమయం బభ్యర్థ
 పూర్ణచంద్రోదయ ఘూర్ణమానార్ణవంబునుం గ్రేణి సేయుచుండె.
 నట్టియెడఁ దత్కలకలంబు వినివారించి నారదుండు సత్యభామ కి ట్లనియె. ||75||

క. వికచాబ్జనేత్ర! యీపు
 ణ్యక ప్రత విధానమునకు నాథుని ధారో
 దక పూర్వ మీవలయు ని
 య్యకొలుపుమా! యిపుడు యాదవాన్వయ తిలకున్. ||76||

శ్రీకృష్ణుని సత్యభామ నారదునకు దాన మొసఁగుట

చ. అనవుడు సత్యభామ హృదయంబున లజ్జయు సమ్మదంబునుం
 బెనఁగొనఁ బ్రాణవల్లభునిఁ బ్రేమరసాలన వీక్షణంబునం
 గనుఁగొని మోము వాంచి మధుక్వేటభమర్దన చిత్తగించితే!
 మునిపతిమాట నాపుడును మోవిపయిం జిటున విగ్గుర్చుగన్. ||77||

మ. నవచంద్రాలిక! నీకు నేల యనుమానం బాగమోక్షంబు గా
 న విచారింపక ధారవోయు మనిన స్తజ్జాభరా క్రాంతలై
 సవతు ల్వాంచిరి వక్త్రపంకరుహము, ల్నంబంధి భూపాలక
 ప్రవరు ల్నివ్వరి నర్మగర్భిత వచః ప్రాగల్భ్యామేపారగన్. ||78||

చ. మునిపతి యానతిం జకిత ముగ్ధ మృగీ తరలాక్షి ప్రాణనా
 థుని గనకాంబరాంచలముతోఁ గుసుమాయుధ వాగురా నిబం
 ధనమునుబోని క్రొవ్వెరులదండఁ దగుల్కొనఁ జాట్ట వేడ్కుఁ గ
 ల్పనగముఁ గూడఁ గంకణ ఝుణంఝుణ మంజుల దోర్మగంబునన్. ||79||

తే. పరమముని మానసాలాన బంధనమునఁ
 గుదురుపడకుండు యాదవకుంజరంబు
 వికచ రాజివనేత్రచే వేల్పువ్రానఁ
 గమ్మఁ బూవులదండచేఁ గట్టువడియె. ||80||

చ. బలి దనుజేంద్రుఁ గట్టితని పల్కఁగ విందుము గాని, నేడు మా
 చెలి యిదె పుష్పదామకముచే నినుఁ గట్టఁగఁ గంటి, మింక నె
 మ్మెలు పచరింప రాదనుచు మేలము లాడెడు సత్యబోట్ల న
 న్నల నెనకొల్పుచుం గెలన నవ్విరి ధర్మజ భీమ ఫల్గునుల్. ||81||

మ. సమయజ్ఞుం డయి గర్గసంయమి మహాసంకల్పముం జెప్పఁ గ
 ల్ప మహిజంబు సదక్షిణాకము నిజప్రాణేశుఁగూడ న్నుప
 ర్యమునిశ్చేష్టున కిచ్చె దానముగ ధారాపూర్వ మవ్వేళ్ల 'దు
 భ్యమహం సంప్రదదే నమో నమ' యటం చడ్డేవి మోదంబునన్. ||82||

ఆ. ధారవోని మఱియుఁ దద్వృతాంగంబుగా

దాన మిచ్చె నపుడు తలిరుబోడి
మణి సువర్ణ ధాన్యమయ పర్వతంబులు
గోసహస్ర వాజి కుంజరములు. ||83||

క. ఇవ్విధమున దానము గొని
చివ్వుల యోగిరవుఁ దపసి చెట్టును గూడం
బువ్వులనరులం జుట్టిన
యవ్విభుని చెఱంగు విడిచి యల్లన నగుచున్. ||84||

క. సత్యముగ నిన్ను నిప్పుడు
సత్యాసతి మాకు నిచ్చె సకలామ్నాయ
స్త్రత్య! యిడ సలుపు మభీప్సిత
కృత్యంబులు సలుపు మనుచుఁ గీళిపరుండై. ||85||

నారదుఁడు శ్రీకృష్ణునిచే నూడిగములు సేయించు కొనుట

సీ. మేళవించినవి సుమ్మీ దీని మెట్లని - మాంసలాంసంబున మహతిఁ జేర్చి,
మిన్నేటి జలము సుమ్మీ తొలకెడు నని - డాచేత మణికమండలు వొసంగి,
యిది జపించితము సుమ్మీ జతనంబని - వలచేతఁ బద్మాక్షవలయ మిచ్చి,
యీశానుఁ డిచ్చె జుమ్మీ మాకు నిదియని - శార్దూలచర్మంబుఁ జంకఁ జొనిపి,
తే. పొమ్ము పొమ్మని యొక పోవఁ బోవ,
రమ్ము రమ్మని మరలఁ జేరంగఁ బిలిచి,
కపట నటనా పరుం డైన కంసవైరిఁ
బరమముని నవ్వుటాలకుఁ బనులు గొనియె. ||86||

మ. నిగమాంత ప్రతిపాద్యు నాద్యు సభవు న్నిత్యు స్థానాతీరు వి
శ్వగురున్ జిన్మయు నవ్యయుం బరము నిశ్శంకం బనుల్గొంచు మౌ
నిగరిష్టుండు కృతార్థుఁ డయ్యె నన సందేహింపఁగా నేల! భ
క్త గణాధీనుఁ డనంగ నవ్విభుఁడు లోకఖ్యాతిఁ బెంపొందఁడే? ||87||

సత్యభామ శ్రీకృష్ణుని మరలఁ గొనుట

చ. అపుడు విరించినూనుఁడు జనార్దను నెయ్యపు వాలుఁగంటిఁ జూ
చి పడఁతి! నీ మనోహరునిఁ జేకొను మిచ్చెద నంచుఁ బల్కుచో
నపరిమిత ప్రమోద భరితాననయై వెన నిచ్చె వేలుపుం
దపసికి నాత్మభూషణవితానము లన్నియు నివృత్తయంబుగన్. ||88||

క. ఇచ్చి కయికొనియెఁ గ్రమ్ముట
నచ్చిగురుంబోడి విభుని నావైభవమున్
మెచ్చి కురియించి రపుడు వి
యచ్చురు లచ్చెరువుగాఁగ నలరుల వాసల్. ||89||

సత్య సవతులందఱకు వాయనము లొసఁగుట

చ. తనుతరమధ్య యాగమవిధానము తప్పక యుండ మౌనిచే
ననుమతిఁ గాంచి మ్రొక్కి వినయంబున నందఱ నామతించి క

ల్ప సగముక్తోష్విరుల్కనకపాత్రములం దగ నించి యిచ్చె వా
యనములు రుక్మిణీ ప్రభృతులౌ సవతు ల్పదియాలు వేలకున్. ||90||

క. ఈచందమున నమానుష
గోచర మహిమాఢ్యుడైన గోవిందుని స
త్యాచంద్రముఖి వరు సుర
వాచంయమి పలికెఁ జతుర వాచాప్రాణిన్. ||91||

నారదుఁడు చతురోక్తుల శ్రీకృష్ణుని నుతించుట

అనులోమ విలోమ క. నాయశరగసార విరయ
తాయనజయసారసుభగధరధీనియమా
మాయనిధీరధగభసుర
సాయజనయతాయరవిరసాగరశయనా! ||92||
(దీని నర్థభ్రమక కంద మనియు నందురు. మొదటి రెండు పాదములను దుది నుండి
వెనుకకుఁ జదివినచో మూఁడు నాలుగు పాదము లగును. అనఁగా బూర్వార్థమును
ద్రిష్టి చదివినచో సుత్తరార్థమును, ఉత్తరార్థమును వెనుక నుండి చదివినచో
పూర్వార్థమును సగునని భావము.)

పాదభ్రమక క. ధీర శయనీయ శరధీ
మార విభానుమత మమత మనుభావిరమా
సార సవననవసరసా
దారద సమ తార హర తామసదరదా! ||93||
(పాదభ్రమక మనఁగా బ్రతిపాదమును వెనుకనుండి చదివినను నదే పాదము
యగును.
దీనినే యనులోమ విలోమ పాద మనియు నందురు.)

గోమూత్రికా బంధ క. విదళితదైత్య రమాగృహ
పదసారస వినతదేవ పతంగేశహయా
చిదమిత చైత్యశమావహ
మదవారణ విమతభావమతపాశజయా! ||94||

నాగ బంధ చ. జలదవితాననీల ఖలసాలకులక్షతివారణేశ ని
శ్చలమునివారపాల సురచారణయక్షనవానుకూల కుం
డలివరహారలోల నరనారదతత్పర భూవిధేయ యు
జ్జ్వలమనునీతిశీలితవశంవద శక్తరమానికేతనా! ||95||

ఛురికా బంధ క. శ్రీవర వరవరహృత భవ
భావన వనజాయతాక్ష పాలితవిబుధా
ధావితదనుభవనియమి స
భావనచతురా సముద్భూతార్ణవ వసుధా! ||96||

చక్ర బంధ శా. చిత్రాకృత్యభినందిత ప్రజమ్మగాక్షీమధ్యగా యక్షరా
మిత్రోష్ణద్యుతిదిగ్దచక్ర జనివల్మీకర్షపా కృష్ణభా
సత్తారాధ్య నుతింతు నిన్ను జగదీశా విక్రమాత్సిరా

రాత్రి నాంచితభామితాబ్జ సదయా రాధానుభావాకరా! ||97||
 (ఈ బంధమున మూడవ చుట్టున "కృష్ణరాయకృతి" యనియు
 నాటవ చుట్టున "సందితిమ్మకవి" యనియుఁ
 గృతిపతి కృతిభర్త నామములు గూర్చబడి యున్నవి.)

ద్వ్యక్షరి క. మనమున ననుమానము నూ
 నను నీనామ మనుమనుమననమునునేమ
 మ్మున మాన నన్ను మన్నన
 మను మను నానామునీనమానానూనా! ||98||
 (ఈ కంద పద్యము "న, మ" యను రెండక్షరముల తోడనే సాగినది.
 కావున దీనికి ద్వ్యక్షరి కంద మని పేరు. ఈ రెండక్షరములనే
 గ్రహించుటచే నయ్యది నమః పూర్వకస్తుతి యైనది.)

ద్వికంద క్రౌంచపదవృత్తము:

క. అంకురితశ్రీ సంగభు
 జాంకా హరిహాయమణి మదహర తనువర్ణా
 సంకటకృద్దైత్యాశయ
 శంకాజనన నిజచరిత శయధృతశంఖా! ||99||

క. పంకజనాభా భంజిత
 పంకా పరమపురుష భవపరిభవనామా
 శంకరభావా కిసలయ
 సంకాశపదయుగ కలశశరనిధిశయనా! ||100||
 (పై రెండు కంద పద్యములను గలిపి వానిలోని రెండేసి పాదముల నేక పాదముగాఁ
 జేసి చదివినచో నది నాలుగు పాదములు గల క్రౌంచపద వృత్త మగును.
 లక్షణము: ప్రతి పాదము నందును భ, మ, స, భ, స, స, స, య, యను గణము
 లుండును.
 పదు నొకండవ యక్షరమునకును బందొమ్మిదవ యక్షరమునకును యతి.)

భుజంగప్రయాతగర్భ స్రగ్వణి. వాసుదేవా ఘనస్వచ్ఛకాంతి రమా
 వాస వంశస్వరవ్యక్తవేద క్రమా
 రాసలాస్యప్రకార ప్రవీణోద్యమా
 వాసవాదిస్తుతవ్యక్తనామా నమః. ||101||
 (ఇది స్రగ్వణి వృత్తము. దీనిలో మరొక భుజంగ ప్రయాత మను
 వృత్త మిమిడి యున్నది. పద్యాంత మందలి "నమః" యను పదమును
 "సమో" యని మొదటఁ జేర్చి చదివినచో భుజంగ ప్రయాత వృత్తమగును.
 స్రగ్వణి లక్షణము: ఇందుఁ బ్రతిపాదము నందును నాలుగు "ర" గణము లుండును.
 ఏడవ యక్షరము యతి.
 భుజంగ ప్రయాత లక్షణము: ఇందుఁ బ్రతిపాదమునందును నాలుగు "య" గణము
 లుండును.
 ఇందు నెనిమిదవ యక్షరము యతి.)

క. అని చిత్రగతుల నవ్వీభుఁ
 గొనియాడి మునీంద్రుఁ డరిగె గోపవధూటి

జనతా వల్లభుఁడును మి
త్ర నికాయముతోడ నిజపురంబున కరిగెన్. ||102||

చ. నిజపురి కేఁగుదెంచి ధరణీధరుఁ డప్పుడు భోజరాజ ధ
ర్మజ కురునాథ ముఖ్య మహిమండలనాథులఁ దక్కుఁగల్గు బం
ధుజనులఁ గల్పక ద్రుమజ నూతన దివ్య విభూషణాంబర
ప్రజము లొసంగి వీడ్కొని నిరంతర సౌఖ్యరస్నక లోలుఁడై. ||103||

క. తలీరులతుదఁ జనుకులు జల
జల వడియఁగఁ దడిసి మెలఁగు చలికరువలి ను
న్మొలపమున విరియు పరువపుఁ
దోలుమొగడల వలపుఁ దెలుపు తోటలలోనన్. ||104||

క. దర దళ దంబుజ ముకుళో
దర దళ మిళ దళికుల చ్ఛదప్రహతి సర
త్సరన రజోధూసర పరి
సర సరసీ తీర కుంజనదన స్థలులన్. ||105||

క. మరకత గోమేదక పు
ష్పరాగ విద్రుమ విదూరసంభవ ముక్తా
హరినీల వజ్ర కురువిం
ద రత్నమయ కృతక భూమిధర కందరలన్. ||106||

సీ. భోజకన్యా సరి ద్రాజహంసము, సత్య - భామా శుకీ కేళిపంజరంబు,
జాంబవతీ నిశా చంద్రోదయంబు, కా - శిందీ సరోజ నీందిందిరంబు,
భద్రా కలాపిని ప్రావృడంబుదము, సు - దంతా రసాల లతా పికంబు,
మిత్రవిందా వనీ చైత్రాగమము, లక్ష్మ -ణా హరయష్టికా నాయకంబు,
తే. షోడశసహస్రకామినీస్తోమ ధేను
కా రిరంసా మదోత్కట వారణేంద్ర
మనఁగ సౌఖ్యాంబునిధి నోలలాడుచుండె
గృష్ణఁ డఖిలావనైక వర్తిష్ణఁ డగుచు. ||107||

కవి స్వీయచరిత్ర

సీ. కౌశికగోత్రవిఖ్యాతుఁ డాపస్తంబ - సూత్రుఁ డార్వేల పవిత్రకులుఁడు
నందిసిం గామాత్యునకును దిమ్మాంబకుఁ - దనయుండు సకలవిద్యావివేక
చతురుఁడు మలయమారుత కపింద్రునకు మే - నల్లుండు కృష్ణరాయక్షేతీశ
కరుణా సమాలబ్ధ ఘన చతురంతయా - న మహాగ్రహార సన్మానయుతుఁడు
తే. తిమ్మమార్కుండు శివపరాధీనమతి య
ఘోరశివగురు శిష్యుండు పారిజాత
హరణ మనుకావ్య మొనరించె నంద్రభాష
నాదివాకర తారా సుధాకరముగ.

ఆశ్వాసాంతము

శా. ఏకచ్ఛత్రిత సర్వభూతల! నృసింహేంద్రక్షమాభృతః

పాక ద్యోతిత రూప! మౌక్తిక తులాభార ప్రదానోన్నతా!
కోకస్తన్యసమాస్త సన్నిభ! హరి త్కూలంకపోద్యద్యశ
శ్లోకర్ణాటమహీశ! వైరి కరిరా ట్సింహ ప్రతాపోదయా! ||109||

క. భువనవిజయాఖ్య సంస
న్నవరత్నవిభాప్రభాత నలినాప్త! రమా
ధవ చరణకమల సేవా
ప్రవణమతి! వీరరుద్ర పర్వత వజ్రీ! ||110||

మంగళమహాశ్రీ. చిత్తజభిదంప్రియుగ చింతన కళాధిగత జిష్టుసమ వైభవవిశేషా
విత్తరమణామరగవీ తరణిభూ జలద విశ్రుత కరాంబురుహ! గోష్ఠీ
నృత్త మణిరంగతల! నీతి మనురాజనిభ! నిర్భరదయారస పయోధీ!
మత్తగజ యూథ మదమగ్నుసుఖి తాళి రవమాన్యగృహ! మంగళమహాశ్రీ! ||111||

గద్యము. ఇది శ్రీమదుమామహేశ్వర వర ప్రసాద లబ్ధ సార
సారస్వతాభినంది నంది సింగయామాత్య పుత్ర కౌశిక
గోత్ర పవిత్ర సుజన విధేయ తిమ్మయ నామధేయ ప్రణీతంబైన
పారిజాతాపహరణంబను మహా ప్రబంధమునందుఁ
సర్వంబునుం వంచమాశ్వాసము.

